

የዓለምን : ብልጽግና : ማምለጡ ::

(ከባለተስፋ : ጋር : የባለጠግነትን : ግብረ : ታግሎ : ልጅልፋ ::)

እሁንም : ፀሐፊዬ : ክርስቲያን : ልብኛው : እንዳይሄድ : ሕየሁ ::
 አንድ : ሰው : ስሙ : ባለተስፋ : የተባለ : ተከትሎች : ነበር :: ሊከተ
 ልም : ፈቃደኛ : የሆነበት : ምክንያት : ክርስቲያንና : ታግሎ : በክ
 ንቱነት : ከተማ : መከራ : በተቀበሉ : ጊዜ : መልካም : አገልግሎት :
 በማየትና : የተናገሩትን : ቃል : በመስማት : ነው :: ባልንጀራውም :
 ለመሆን : ከእርሱ : ጋር : ቃል : ኪዳን : ገባ :: እነሆ : አንዱ : ሰለ :
 እውነት : መስከሮ : ሲሞት : ልላራ : ደግሞ : ለክርስቲያን : ባልንጀ
 ሬው : ለመሆን : ከአመዱ : ተነሳ :: ብዙ : ጠያቂዎች : ሊከፈልዋቸው :
 ጊዜን : ጠባቂች : እንደነበሩ : ባለተስፋ : ለክርስቲያን : ነገረው ::

ከዚህም : በኋላ : እንዳየሁት : ከገበያው : እንደወጡ : ጥቂት :
 አልፈው : በፊታቸው : አንድ : ሰው : ሲሄድ : አገኙ :: ስሙም : ጥቅ
 ሙን : ፈላጊ : ነበረ :: ጌታዬ : የየት : አገር : ሰው : ነህ ? እስከየትስ :
 በዚህ : መንገድ : ትሄዳለህ ? ብለው : ቢጠይቁት : ነገረ : ጣፋጭ :
 ከተባለች : ከተማ : መጣሁና : ወደ : ሰማያዊቱ : ከተማ : እሄዳለሁ :
 ብሎ : መለሰላቸው :: ስሙን : ግን : አልነገራቸውም ::

ክርስቲያን :: ከነገረ : ጣፋጭ : ከተማ : ነው : የመጣህ ! ከዚያ :
 አንዳች : መልካም : ነገር : ሊገኝ : ይችላልን ? (ምሳ : ፳፮ : ፳፭ ::)

ጥቅሙን : ፈላጊ :: አዎን : ተስፋ : አደርጋለሁ ::

ክርስቲያን :: እባክህ : ስምህን : ማን : ልበል ?

ጥቅሙን : ፈላጊ :: አንተ : ለእኔ : እንግዳ : እንደሆንህ : እኔም :
 ለአንተ : እንግዳ : ነኝ :: በዚህ : መንገድ : ብትሄድ : አብሬህ : ለመ
 ሄድ : እጅግ : ደስ : ይለኛል :: ባይሆን : ግን : ይቅር ::

ክርስቲያን :: ባልሳሳት : ስለዚች : ነገረ : ጣፋጭ : ከተማ :
 ወሬ : ስምቻለሁ : ብዙ : ባለጸጋ : ሕዝቦች : ያሉባት : ይመስለኛል ::

ጥቅሙን ፡ ፈላጊ ። አዎን ፡ እኔ ፡ ለራሴ ፡ ብዙ ፡ ባለጸጋዎች ፡ ቤተ ፡ ዘመዶች ፡ እንዳሉኝ ፡ አረጋግጣለሁ ።

ክርስቲያን ። ዘመዶችህ ፡ እነማን ፡ እንደሆኑ ፡ ብጠይቅህ ፡ ትፈቅድልኛለህን ?

ጥቅሙን ፡ ፈላጊ ። ከከተማው ፡ የሚበልጠው ፡ ክፍል ፡ ይልቁንም ፡ ልጅ ፡ ነፋሱ ፡ ልጅ ፡ የጊዜው ፡ አገልጋይ ፡ ልጅ ፡ ነገረ ፡ ጣፋጭ ፡ ከቅድመ ፡ አያቶች ፡ ስም ፡ ከተማዋ ፡ የተሰየመች ፡ ደግሞም ፡ ልጅ ፡ ልዝብ ፡ ልጅ ፡ ገልበጥባጣ ፡ ልጅ ፡ እንደ ፡ ፈቃዱ ፡ ደግሞም ፡ የቤተ ፡ ክርስቲያናችን ፡ ቄስ ፡ መምህር ፡ ሁለት ፡ ምላስ ፡ እርሱም ፡ የእናቱ ፡ ወንድም ፡ ነው ። እውነቱን ፡ ልንገርህ ፡ እኔ ፡ ከጌታ ፡ ዘር ፡ እንደ ፡ ተወለደ ፡ ሰው ፡ ሆንሁ ፡ ቢሆንም ፡ ቅድመ ፡ አያቱ ፡ አንድ ፡ ተራ ፡ መርከበኛ ፡ ብቻ ፡ ነበረ ፤ እርሱም ፡ በአንድ ፡ ወገን ፡ እየቀዘፈ ፡ ወደ ፡ ሁለተኛው ፡ ወገን ፡ የሚያይ ፡ ቀዛፊ ፡ ነበረ ፤ እኔም ፡ ከገንዘቤ ፡ የሚበልጠውን ፡ ክፍል ፡ በዚህ ፡ ሥራ ፡ አገኘሁ ።

ክርስቲያን ። ሚስት ፡ አላችሁን ?

ጥቅሙን ፡ ፈላጊ ። አዎን ፡ ሚስቴም ፡ ደኅና ፡ ልባም ፡ ሴት ፡ ናት ፤ እናትዋም ፡ እንዲሁ ፡ ወይዘሮ ፡ ግብዝና ፡ ይባሉ ፡ ነበር ፤ እርሳቸውም ፡ በመልካም ፡ አስተዳደግ ፡ ያደጉ ፡ ከታላቅ ፡ ወገን ፡ ነበሩ ፤ በንግግራቸውም ፡ የሠለጠኑ ፡ ስለ ፡ ነበሩ ፡ ከሁሉ ፡ ጋር ፡ ከመኩንን ፡ ጀምሮ ፡ እስከ ፡ ጢሰኛ ፡ ድረስ ፡ ለመስማማት ፡ ችሉታ ፡ ነበራቸው ። ሃይማኖታቸውን ፡ አጽንተው ፡ ከሚጠብቁት ፡ እኛ ፡ በሁለት ፡ ትንሽ ፡ ነገር ፡ ብቻ ፡ እንለያለን ። አስቀድሞ ፡ ከነፋስና ፡ ከጉርፍ ፡ ጋር ፡ አንታገልፎ ። ዳግመኛም ፡ አምልኮ ፡ በወርቅ ፡ ጫማ ፡ ሲሄድ ፡ ቅናታችን ፡ በጣም ፡ ይበረታል ፤ ፀሐይም ፡ ባትወጣ ፡ ሰዎችም ፡ እጃቸውን ፡ ባያጨበጡ ፡ ክርስትናችንን ፡ እንገልጠውም ።

ክርስቲያን ፡ የዚያን ፡ ጊዜ ፡ ጥቂት ፡ ፈቀቅ ፡ አለ ። ወደ ፡ ባልንጀራውም ፡ ወደ ፡ ባለተስፋ ፡ ቀረበ ፡ አለውም ፤ ይህ ፡ ሰው ፡ ከነገረ ፡ ጣፋጭ ፡ ከተማ ፡ የመጣ ፡ ጥቅሙን ፡ ፈላጊ ፡ የሚባለው ፡ ሰው ፡ እንደሆነ ፡ ይመስለኛል ። እንደዚህ ፡ ቢሆን ፡ በዚህ ፡ አገር ፡ ካሉት ፡ ሁሉ ፡ የበለጠውን ፡ ሸንጋይ ፡ ተገናኝተናል ።

ባለተስፋ ። እስቲ ፡ ጠይቀው ፡ ስሙን ፡ ለመናገር ፡ የሚያፍር ፡ አይመስለኝም ።

ክርስቲያን ፡ ወደ ፡ እርሱ ፡ ሄደና ፡ እንዲህ ፡ አለው ፤ ጌታዬ ፤ ግለሰብ ፡ ከሚያውቀው ፡ ሁሉ ፡ የበለጠውን ፡ እንደምታውቅ ፡ ትናን ራህህ ፤ ባልሳሳት ፡ ማን ፡ እንደሆንህ ፡ ትንሽ ፡ የማውቅህ ፡ ይመስለኛል ፤ ከነገረ ፡ ጣፋጭ ፡ አቶ ፡ ጥቅሙን ፡ ፈላጊ ፡ አይደለህምን ?

ጥቅሙን ፡ ፈላጊ ። እውነተኛ ፡ ስሜ ፡ አይደለም ። ነገሬን ፡ የማይ ወዱ ፡ ሰዎች ፡ ያወጡብኝ ፡ የሰድብ ፡ ስም ፡ ነው ፡ እንጂ ፡ ስለዚህ ፡ ከእኔ ፡ በፊት ፡ የነበሩ ፡ ጸድቃን ፡ የሰድብን ፡ ስም ፡ እንደ ፡ ታገሡ ፡ እኔም ፡ በትዕግሥት ፡ እሸከመዋለሁ ።

ክርስቲያን ። ለሰዎችሳ ፤ በዚህ ፡ ስም ፡ ሲጠሩህ ፡ ከቶ ፡ አን ዳች ፡ ምክንያት ፡ አልሰጠሃቸውምን ?

ጥቅሙን ፡ ፈላጊ ። ከቶ ፡ ምንም ፡ አልሰጠሁም ፤ በዚህ ፡ ስም ፡ የሚያስጠራ ፡ ክፉ ፡ ነገር ፡ አላደረግሁም ፤ በሚከተለው ፡ በትንሹ ፡ ነገር ፡ ይህንን ፡ የሰድብ ፡ ስም ፡ አወጡብኝ ። ምክንያቱም ፡ ከጊዜው ፡ መንፈስ ፡ ጋር ፡ ስለ ፡ ተሰማማሁ ፡ ብዙ ፡ ጥቅም ፡ አገኘሁበት ። እን ዲህ ፡ ያለ ፡ በጎ ፡ ነገር ፡ ሲጣልብኝ ፡ ይህን ፡ እንደ ፡ በረከት ፡ እቈጥ ረው ፡ ዘንድ ፡ ይገባኛል ። ክፉዎች ፡ ሰዎች ፡ ግን ፡ በዚህ ፡ ምክንያት ፡ ሊሰድቡኝ ፡ ባልተገባቸውም ።

ክርስቲያን ። ሰዎች ፡ ሲያወሩበት ፡ የሰማሁት ፡ ሰውዬ ፡ አንተ ፡ እንደሆንህ ፡ ተረዳሁ ፤ እውነቱንም ፡ ብነግርህ ፡ ይህ ፡ ስም ፡ በሚገባ ፡ እንደወጣልህ ፡ አልጠረጥርም ።

ጥቅሙን ፡ ፈላጊ ። ደግ ፡ እንዲህ ፡ ከመሰለህ ፡ ምን ፡ እላለሁ ? ነገር ፡ ግን ፡ እንደ ፡ ጓደኛ ፡ ብትቀበሉኝ ፡ የዚያን ፡ ጊዜ ፡ በመንገድ ፡ ደስ ፡ እንደማሰኛችሁ ፡ ታያላችሁ ።

ክርስቲያን ። ልትከተለን ፡ ብትወድ ፡ ከነፋስና ፡ ከጐርፍ ፡ ጋር ፡ መታገል ፡ ይገባሃል ፤ ግን ፡ ከጠባይህ ፡ ጋር ፡ እንደማይስማማህ ፡ አውቃለሁ ፤ አምልኮ ፡ በወርቅ ፡ ጫማ ፡ ሲሄድ ፡ እንደምትወደው ፡ እንዲሁም ፡ ደግሞ ፡ በቡትቶ ፡ ሲሄድ ፡ መካድ ፡ አይገባህም ፤ ሰዎች ፡ በአደባባይ ፡ ሲያ

ጨበጭቡለት ፡ እንደምትቆምለት ፡ እንዲሁም ፡ በመዋረድ ፡ አድርግ ።

ጥቅሙን ፡ ፈላጊ ። ተዉኝ ፡ በሃይማኖቱ ፡ ላይ ፡ አትዘዙ ፡ አትገዙም ፡ እርሱ ፡ የራሴ ፡ ጉዳይ ፡ ነውና ፡ ከእናንተ ፡ ጋር ፡ ልሂድ ።

ክርስቲያን ። የለም ፡ የነገርሁህን ፡ ነገር ፡ ካላደረግህ ፡ ከእኛ ፡ ጋር ፡ አንድ ፡ እርምጃ ፡ ስንኳ ፡ አትሂድም ።

ጥቅሙን ፡ ፈላጊ ። የጥንት ፡ ልማዶችን ፡ ልተው ፡ ከቶ ፡ አላላብም ፤ የማይጉዱ ፡ የሚጠቅሙም ፡ ናቸውና ። አትከተሉን ፡ ቆትሉኝ ፡ ባልንጀርነቴን ፡ የሚወዱ ፡ እስካገኝ ፡ ድረስ ፡ በፊት ፡ እንደ ፡ ነበርሁ ፡ ለብቻዬ ፡ እሂዳለሁ ።

አሁን ፡ ክርስቲያንና ፡ ባለተስፋ ፡ ጥቅሙን ፡ ፈላጊን ፡ እንደ ፡ ተዉ ፡ ትንሽም ፡ እንደ ፡ ራቁ ፡ አንዱ ፡ ወደ ፡ ጓላው ፡ በተመለከተ ፡ ጊዜ ፡ ሦስት ፡ ሰዎች ፡ ጥቅሙን ፡ ፈላጊን ፡ ሲከተሉ ፡ በሕልም ፡ አየሁ ። በደረሱበትም ፡ ጊዜ ፡ አጥብቆ ፡ እጅ ፡ ነሣቸው ፡ እነርሱም ፡ ሰላምታውን ፡ መለሱ ። እነዚህም ፡ ሰዎች ፡ ሰማቸው ፡ እንደሚቀጥለው ፡ ነው ፤ አቶ ፡ ዓለም ፡ ወዳጅ ፡ አቶ ፡ ገንዘብ ፡ ወዳጅ ፡ አቶ ፡ ቅቅታም ፡ የሚባሉ ፡ ናቸው ። እነርሱም ፡ ከጥንት ፡ የአቶ ፡ ጥቅሙን ፡ ፈላጊ ፡ ባልንጀሮች ፡ በልጅነታቸውም ፡ በጌታው ፡ ንፋግ ፡ ትምህርት ፡ ቤት ፡ በአንድ ፡ ያደጉ ፡ ነበሩ ፤ እርሱም ፡ በስተሰሜን ፡ በምሞት ፡ አውራጃ ፡ ረብ ፡ ፈላጊ ፡ በተባለች ፡ ከተማ ፡ መምህር ፡ ነበረ ። ይህም ፡ መምህር ፡ በግድ ፡ ሆነ ፡ ወይም ፡ በመሸንገልና ፡ በማቆላመጥ ፡ ወይም ፡ በመዋሸት ፡ አንዳችም ፡ የአምልኮን ፡ ብልጭታ ፡ በማሳየት ፡ ለራሳቸው ፡ ገንዘብ ፡ እንዲሰበሰቡ ፡ አስተማራቸው ። እነዚህ ፡ አራቱ ፡ ሰዎች ፡ በመምህራቸው ፡ ትምህርት ፡ እጅግ ፡ ብልሃተኞች ፡ ሆኑ ፤ ከእነርሱም ፡ እያንዳንዱ ፡ ለዚህ ፡ ዓይነት ፡ መምህርነት ፡ በበቁ ፡ ነበር ።

አሁንም ፡ እንዳልሁቱ ፡ እርስ ፡ በርሳቸው ፡ ሰላምታ ፡ ከተሰጣጡ ፡ በኋላ ፡ ክርስቲያንና ፡ ባለተስፋን ፡ ገና ፡ በሩቅ ፡ ባዩ ፡ ጊዜ ፡ አቶ ፡ ገንዘብ ፡ ወዳጅ ፡ ጥቅሙን ፡ ፈላጊን ፡ እንዲህ ፡ አለው ። በፊታችን ፡ የሚሄዱ ፡ ሰዎች ፡ እነማን ፡ ናቸው?

ጥቅሙን ፡ ፈላጊ ። እነዚህ ፡ በስሜታቸው ፡ ወደ ፡ ጽዮን ፡ የሚሄዱ ፡ ከሩቅ ፡ የመጡ ፡ መናንያን ፡ ናቸው ።

ገንዘብ ፡ ወዳጅ ። አዬ ! ስለምን ፡ አልቆዩም ? ባልንጀሮች ፡ በሆንን ፡ ነበር ፡ እነርሱና ፡ አንተም ፡ እኛም ፡ ወደ ፡ ጽዮን ፡ የምንሄድ ፡ ይመስለኛል ።

ጥቅሙን ፡ ፈላጊ ። እንዴታ ! ነን ፡ እንጂ ፡ ነገር ፡ ግን ፡ እነዚህ ፡ በፊታችን ፡ ያሉ ፡ ሰዎች ፡ እጅግ ፡ ከሩዎች ፡ ናቸው ፡ ያማላም ፡ የገዛ ፡ ራሳቸውን ፡ አሳብ ፡ ብቻ ፡ ይወዳሉ ፡ የሌሎችን ፡ አሳብ ፡ ግን ፡ ይንቃሉ ፡ ማንም ፡ አምልኮኛ ፡ ቢሆን ፡ በነገር ፡ ወይም ፡ በአሳብ ፡ ከእነርሱ ፡ ጋር ፡ ባይስማማ ፡ ቶሎ ፡ ብለው ፡ ያርቁታል ።

ቅቅታም ። ይህ ፡ ጥሩ ፡ ሥራ ፡ አይደለም ፡ ነገር ፡ ግን ፡ ያለመጠን ፡ ጸድቃን ፡ ስለሆኑ ፡ ሰዎች ፡ ከመጽሐፍ ፡ እናነባለን ። (መክ ፡ ፮ ፡ ፲፮ ።)

እንደዚህም ፡ ያሉ ፡ ሰዎች ፡ የራሳቸውን ፡ ጥፋት ፡ ወይም ፡ የአሳብ ፡ ጠማምነት ፡ ሳይመለከቱ ፡ በሌሎቹ ፡ እንዲፈርዱና ፡ እንዲከሰቱ ፡ ያደርሳቸዋል ። ነገር ፡ ግን ፡ በምንና ፡ በምን ፡ ነገር ፡ እንደ ፡ ተጣላችሁ ፡ ንገረኝ ።

ጥቅሙን ፡ ፈላጊ ። በደንዳንነታቸው ፡ በነፋስና ፡ በጎርፍ ፡ ጊዜ ፡ ወደፊት ፡ እንድንገፋ ፡ ይገባናል ፡ ያላሉ ፡ እኔ ፡ ግን ፡ በነፋስና ፡ በጎርፍ ፡ ጊዜ ፡ መቆየት ፡ የሚገባ ፡ ይመስለኛል ። እነርሱ ፡ ስለ ፡ እግዚአብሔር ፡ ሁሉን ፡ በአንድ ፡ ጊዜ ፡ ለመተው ፡ ይደፍራሉ ፡ እኔ ፡ ግን ፡ ሕይወቴንና ፡ ንብረቴን ፡ ለመጠበቅ ፡ ሁሉን ፡ በመጠንቀቅ ፡ አደርጋለሁ ። እነርሱ ፡ ሰው ፡ ሁሉ ፡ እንኳ ፡ በቋቋማቸው ፡ ነገራቸውን ፡ ያጸናሉ ፡ እኔ ፡ ግን ፡ ሃይማኖትን ፡ እንደ ፡ ጊዜው ፡ እንደሚመቸኝ ፡ እይዘዋለሁ ። እነርሱ ፡ ጨርቃጨርቅ ፡ ለብሶ ፡ ተንቆም ፡ ሳለ ፡ ይታመኑበታል ፤ እኔ ፡ ግን ፡ በወርቅ ፡ ጫማ ፡ ሲሄድ ፡ ፀሐይም ፡ ሲወጣ ፡ ሰዎችም ፡ እጃቸውን ፡ ሲያጨበጭቡለት ፡ እታመኑበታለሁ ።

ዓለም ፡ ወዳጅ ። አዎን ፡ በጎው ፡ ጥቅሙን ፡ ፈላጊ ፡ ሆይ ፡ ነገርህን ፡ አትርሳና ፡ እኔ ፡ ለራሴ ፡ ያለውን ፡ ለመያዝ ፡ እርናት ፡ ያለው ፡ ሰው ፡ ባለማወቅ ፡ ሲያጠፋው ፡ እንደ ፡ አንድ ፡ ጅል ፡ እቆጥረዋለሁ ። እንደ ፡ እባብ ፡ ጠቢባን ፡ እንሁን ። ፀሐይ ፡ ገና ፡ ሳለ ፡ ድርቆሽን ፡ እንሰብስብ ። ንብ ፡ በዝናብ ፡ ጊዜ ፡ ዝም ፡ ብሎ ፡ እንደሚቀመጥ ፡ ፀሐይ ፡

በወጣች ፡ ጊዜ ፡ ግን ፡ በደስታ ፡ እንደሚንቀሳቀስ ፡ ታያለህ ። እግዚአብሔር ፡ በጊዜው ፡ ዝናብን ፡ ያዘንባል ፡ በጊዜው ፡ ደግሞ ፡ ፀሐይን ፡ ያወጣል ፡ እነዚህ ፡ ጅሎች ፡ ሆነው ፡ በዝናብ ፡ ጊዜ ፡ ቢወጡ ፡ እኛ ፡ ግን ፡ እስኪበራልን ፡ ድረስ ፡ በትዕግሥት ፡ መቆየት ፡ እንወዳለን ። እኔ ፡ ግን ፡ ለራሴ ፡ የእግዚአብሔርን ፡ በረከት ፡ የሚያጸናልንን ፡ አምልኮ ፡ አብልጧል ፡ እወዳለሁ ። እግዚአብሔር ፡ የሰጠንን ፡ የዚህን ፡ ዓለም ፡ በረከት ፡ ስለ ፡ እርሱ ፡ ብለን ፡ ልንጠብቀው ፡ ይገባናል ፡ ብሎ ፡ የማያስብ ፡ ማን ፡ ነው ?

አብርሃምና ፡ ሰሎሞን ፡ በአምልኮአቸው ፡ ሀብታሞች ፡ ሆኑ ፤ ግን ፡ እነዚህ ፡ በፊታችን ፡ ያሉ ፡ ሰዎች ፡ ጠባያቸው ፡ አንተ ፡ እንደ ፡ ነገርኸን ፡ ከሆነ ፡ ምንም ፡ አያገኙም ። ኢየሱስ ፡ እንዳለ ፡ “መልካም ፡ ሰው ፡ ወርቅን ፡ እንደ ፡ ትቢያ ፡ ይከምራል” ።

ቅቅታም ። በዚህ ፡ ነገር ፡ ሁላችን ፡ አንድ ፡ እንደሆንን ፡ ይመስለኛል ፤ ስለዚህ ፡ ሌላ ፡ ነገር ፡ መጨመር ፡ አያስፈልግም ።

ገንዘብ ፡ ወዳጅ ። አዎን ፡ ለዚህስ ፡ አንዳች ፡ ነገር ፡ መጨመር ፡ አያስፈልግም ፤ መጽሐፍና ፡ የሰው ፡ ጥበብ ፡ ለእኛ ፡ ይሟገታሉና ፡ የማይቀበላቸው ፡ እርነቱን ፡ አያውቅም ፤ የራሱንም ፡ ደኅንነት ፡ አያስተውልም ።

ጥቅሙን ፡ ፈላጊ ። ወንድሞቼ ፡ ሆይ ፤ እንደምታውቁ ፡ ሁላችን ፡ ወደ ፡ ጽዮን ፡ እንሄዳለን ፤ ስለዚህ ፡ ደስ ፡ የሚያሰኘውን ፡ ነገር ፡ ሳንተው ፡ አንድ ፡ ጥያቄ ፡ እንድንጠይቃችሁ ፡ ፍቀዱልኝ ።

እስቲ ፡ እናስብ ፤ እንድ ፡ ሰው ፡ መምህር ፡ ቢሆን ፡ ወይም ፡ ነጋዴ ፡ ወይም ፡ ሌላ ፡ የዚህን ፡ ዓለም ፡ በረከት ፡ ለማግኘት ፡ አንዳች ፡ ረብ ፡ በፊቱ ፡ ያያል ፡ ነገር ፡ ግን ፡ ቀድሞ ፡ ያላደረገውን ፡ የአምልኮን ፡ ሜዳዊ ፡ ሥርዓት ፡ ከፍ ፡ ባለው ፡ ቅንዓት ፡ ካልጠበቀ ፡ ጥቅሙን ፡ ሊያገኝ ፡ አይችልም ። እንደዚህ ፡ ማድረግ ፡ አይገባውምን ? ጉዳዩን ፡ ለማቅናት ፡ ይህንን ፡ በማድረግ ፡ የከበረ ፡ ሰው ፡ መሆኑ ፡ ይቀርብታልን ?

ገንዘብ ፡ ወዳጅ ። የጥያቄውን ፡ ውስጠ ፡ ምስጢር ፡ አያለሁ ። በነዚህ ፡ የከበሩ ፡ ጌቶች ፡ ፈቃድ ፡ አንድ ፡ መልስ ፡ ለመስጠት ፡ እሞክራለሁ ። እስቲ ፡ አስቀድመን ፡ ስለ ፡ መምህሩ ፡ እንነጋገር ። እንደ

ዚህ ፡ ያለ ፡ የከበረ ፡ ቁስ ፡ በታናሽ ፡ ሪም ፡ የሚኖር ፡ በጋይት ፡ ከዚያ ፡ እጅግ ፡ የበለጠ ፡ የሰባም ፡ ሊያገኘው ፡ እንዲችል ፡ ቢያይ ፡ ስለዚህ ፡ መጻሕፍትን ፡ አጥብቆ ፡ ቢያጠና ፡ አብልጦም ፡ ቢሰብክና ፡ ቢቀናበት ፡ ደግሞም ፡ ማኅበሩን ፡ ደስ ፡ ለማሰኘት ፡ ቢያስፈልግ ፡ ከመልካም ፡ ጠባዩ ፡ ጥቂት ፡ ቢለውጥ ፡ ይህንን ፡ እንዲህ ፡ ያለውን ፡ ነገር ፡ ወይም ፡ ከዚህ ፡ የበለጠ ፡ ቢያደርግ ፡ እንዳች ፡ የሚከለክለው ፡ ምክንያት ፡ እንደሌለ ፡ ለእኔ ፡ ይታየኛል ፤ ደግሞም ፡ ይህን ፡ በማድረጉ ፡ አይነወርም ።

ምነው ፡ ቢሉ ፤ ፩ኛ ፡ ታላቅ ፡ ሪምን ፡ ለማግኘት ፡ ቢናፍቅ ፡ ይፈቀድለታል ፤ እግዚአብሔር ፡ በፊቱ ፡ ካደረገው ፡ ሊያገኘውም ፡ ከቻለ ፡ በሕሊናው ፡ ምንም ፡ ሳይጠረጥር ፡ ቢወስደው ፡ መልካም ፡ ነው ።

፪ኛ ፡ የዚህ ፡ ሪም ፡ ናፍቀት ፡ የእግዚአብሔርን ፡ ቃል ፡ አብልጦ ፡ ለመመርመር ፡ ያግዘዋል ፤ ለስብከትም ፡ ሌላ ፡ ነገርም ፡ አጥብቆ ፡ ቀናተኛ ፡ ያደርገዋል ። ስለዚህ ፡ በተቀበለው ፡ መክሊት ፡ ነግዶ ፡ ያተርፍበታልና ፡ ደህና ፡ ሰው ፡ ይሆናል ። ይህም ፡ ከእግዚአብሔር ፡ ሐሳብ ፡ ጋር ፡ የተስማማ ፡ ነው ።

፫ኛ ፡ ደግሞም ፡ ማኅበሩን ፡ ደስ ፡ ለማሰኘት ፡ መልካም ፡ ጠባዩን ፡ ጥቂት ፡ በመለወጡ ፡ ይህ ፡ መልካም ፡ መሆኑን ፡ ሦስት ፡ ነገሮች ፡ ይመሰክሩለታል ። መጀመሪያ ፡ ስለ ፡ ሌላ ፡ ራሱን ፡ ካደ ፡ ደግሞም ፡ በመልካሙ ፡ አካሄዱ ፡ ለሰው ፡ ሁሉ ፡ ተወዳጅ ፡ ሆነ ። ቀጥሎም ፡ በዚህ ፡ ምክንያት ፡ የቅስናን ፡ ሹመት ፡ የበለጠ ፡ ችሎታን ፡ አገኘ ።

፬ኛ ፤ ከዚህም ፡ ሁሉ ፡ በላይ ፡ ታናሽቱን ፡ ሪም ፡ በታላቅ ፡ ሪም ፡ የሚለውጥ ፡ መምህር ፡ እንደ ፡ ንፋግ ፡ ይቆጠር ፡ ዘንድ ፡ አይገባም ፡ እላለሁ ። ሥራውን ፡ ካሻሻለ ፡ መጋደሉንም ፡ ካበለጠ ፡ የተሰጠውንም ፡ ጥቅም ፡ ለመልካም ፡ ቢያደርግ ፡ መጠራቱን ፡ እንደሚጠብቅ ፡ ሰው ፡ የሚበልጥ ፡ ከብር ፡ ይገባዋል ።

አሁን ፡ ከጥያቄህ ፡ ወደ ፡ ሁለተኛው ፡ ክፍል ፡ አልፋለሁ ፡ እርሱም ፡ ስለ ፡ ነጋዴ ፡ ነው ። እስቲ ፡ አንድ ፡ እንዲህ ፡ ያለ ፡ የተጨነቀ ፡ ሰው ፡ ቢኖር ፡ ግን ፡ አምልኮኛ ፡ በመሆኑ ፡ የትዳሩን ፡ ነገር ፡ ማሻሻል ፡ ቢችል ፡ ምናልባት ፡ ሀብታም ፡ ሚስት ፡ ለማግኘት ፡ ቢችል ፡ ወይም ፡

ብዙና፡ የተሻሉ፡ ገዥዎች፡ ወደ፡ ሱቅ፡ ቢመጡለት፡ በዚህ፡ ትዳሩን፡ ለማሻሻል፡ የሚከለክለው፡ ምንም፡ ምክንያት፡ አላገኝበትም ።

፩ኛ፡ ምነው፡ ቢሉ፡ በማንኛውም፡ መንገድ፡ ወይም፡ ምክንያት፡ ሰው፡ ባለ፡ አምልኮ፡ ቢሆን፡ የሚያስመስግነው፡ ነው ።

፪ኛ፡ ሀብታም፡ ሚስት፡ ማግባት፡ ወይም፡ ብዙ፡ ሰዎችን፡ ወደ፡ ንግድ፡ ቤት፡ መሳብ፡ አልተከለከለም ።

፫ኛ፡ አምልኮኛ፡ በመሆን፡ ይህን፡ ነገር፡ ካገኘ፡ በበጎነት፡ ከበጎ፡ ሰዎች፡ መልካም፡ ነገር፡ ያገኛል፡ ማለት፡ ነው ። እነሆ፡ ደሀና፡ ሴት፡ መልካም፡ ዕቃ፡ ገዥዎች፡ እንደዚሁም፡ ብዙ፡ ትርፍ፡ ተገኘ ። እነዚህም፡ ሁሉ፡ የተገኙ፡ አምልኮኛ፡ በመሆኑ፡ ነው፡ ስለዚህ፡ ይህን፡ ሁሉ፡ ለማግኘት፡ ባለ፡ አምልኮ፡ መሆን፡ ጥሩ፡ ጠቃሚ፡ ብልሃት፡ ነው ።

ይህ፡ የአቶ፡ ጥቅሙን፡ ፈላጊ፡ ጥያቄ፡ የአቶ፡ ገንዘብ፡ ወዳጅ፡ መልስ፡ ሁላቸውን፡ ደስ፡ አሰኛቸው ። ይህም፡ እጅግ፡ ተገቢና፡ ጥቅም፡ እንዳለበት፡ ተሰማመ። ማንም፡ ሰው፡ በዚህ፡ አንዳች፡ ይል፡ ዘንድ፡ አይችልም፡ ብለው፡ ስለ፡ አሰቡ፡ ይልቁንም፡ ክርስቲያንና፡ ባለተስፋ፡ አስቀድመው፡ ጥቅሙን፡ ፈላጊን፡ ስለ፡ ተቃወሙት፡ አሁንም፡ ከነእርሱ፡ በጣም፡ ስላልራቁ፡ በአንድ፡ ሆነው፡ በደረሱባቸው፡ ጊዜ፡ ይህንን፡ ጥያቄ፡ እንዲጠይቁዋቸው፡ ነገራቸውን፡ ቆርጠው፡ ጠሩዋቸው ። መናንያንም፡ ቆመው፡ ቆዩአቸው ። በቀረቡም፡ ጊዜ፡ ሽማግሌው፡ አቶ፡ ዓለም፡ ወዳጅ፡ እንጂ፡ ጥቅሙን፡ ፈላጊ፡ እንዳይጠይቃቸው፡ ተሰማመ። እንደዚህም፡ ለማድረግ፡ የተሰማሙበት፡ ምክንያቱ፡ ሁለቱ፡ ሰዎች፡ ቀድሞ፡ ከአቶ፡ ጥቅሙን፡ ፈላጊ፡ ጋር፡ ባደረጉት፡ ንግግር፡ ውስጥ፡ የተነሣ፡ ክርክር፡ አሁን፡ እንዳይነሣ፡ ነው ።

አሁን፡ ተገናኝተው፡ ሰላምታ፡ ከተሰጣቸው፡ በኋላ፡ አቶ፡ ዓለም፡ ወዳጅ፡ ለክርስቲያንና፡ ለባልንጀራው፡ ጥያቄውን፡ አቅርቦላቸው፡ ቢችሉ፡ መልስ፡ እንዲሰጡት፡ አሳስባቸው ።

ክርስቲያን፡ እንዲህ፡ ብሎ፡ መለሰ ። በአምልኮው፡ ታናሽ፡ ሕፃን፡ የሆነ፡ እንኳ፡ ይህን፡ ለሚመስል፡ አሥር፡ ሺህ፡ ጥያቄ፡ ለመመለስ፡ ይችላል ።

ክርስቲያን ። ስለ ፡ እንጀራ ፡ ብለን ፡ ክርስቶስን ፡ ልንከተለው ፡ ካልተገባን ፡ በየሐንስ ፡ ወንጌል ፡ ፮ ፡ ፳፮ ፡ እንደ ፡ ተጻፈ ፡ ክርስቶስንና ፡ የክርስቲያን ፡ ሃይማኖታችንን ፡ እርካብ ፡ በማድረግ ፡ ዓለምን ፡ ለማግኘትና ፡ ለመደሰት ፡ ብንሞክር ፡ ይልቁንም ፡ እንዴት ፡ እጅግ ፡ ርኩስ ፡ ነገር ፡ ነው ።

ይህንን ፡ ከአረማውያንና ፡ ከግብፆች ፡ ከክፉም ፡ መናፍስትና ፡ ከእስማተኞች ፡ በቀር ፡ ማንም ፡ አያደርገውም ።

አንደኛው ፡ ስለ ፡ አረማውያን ፤ ሀሙርና ፡ ሴኬም ፡ የያዕቆብን ፡ ልጃገረድና ፡ ከብት ፡ በተመኙ ፡ ጊዜ ፡ ሳይገዘሩ ፡ ምንም ፡ ነገር ፡ ለማግኘት ፡ እንደማይችሉ ፡ በተመለከቱ ፡ ጊዜ ፡ አብረዋቸው ፡ ለነበሩ ፡ ሰዎች ፡ እንዲህ ፡ አሉ ፤ እኛ ፡ ወንዶች ፡ የሆንን ፡ ሁሉ ፡ እነርሱ ፡ እንደ ፡ ተገዘሩ ፡ ብንገዘር ፡ ከብታቸውና ፡ ገንዘባቸው ፡ ያላቸውም ፡ ሀብት ፡ ሁሉ ፡ ለእኛ ፡ ይሆናል ። እነርሱ ፡ የፈለጉት ፡ ልጃገረዶቻቸውንና ፡ ከብታቸውን ፡ ብቻ ፡ ነበረ ። አምልኮአቸውን ፡ ግን ፡ ነገራቸው ፡ እንዲቃናላቸው ፡ እርካብ ፡ ብቻ ፡ አደረጉት ። እናንተም ፡ ሙሉውን ፡ ታሪክ ፡ (ዘፍጥ ፡ ፴፬ ፡) አንብቡት ።

ሁለተኛው ፤ ግብፆች ፡ ፈረሳውያን ፡ ደግሞ ፡ እንደዚህ ፡ ያለ ፡ አምልኮ ፡ ነበራቸው ፤ ምክንያታቸው ፡ ረጅም ፡ ጸሎት ፡ ሲሆን ፡ ጉዳያቸው ፡ ከባልቱቶች ፡ ቤት ፡ መብላት ፡ ነበረ ፤ ስለዚህ ፡ ፍርዳቸው ፡ በእግዚአብሔር ፡ ዘንድ ፡ በጣም ፡ የከፋ ፡ ሆነ ። (ሉቃ ፡ ፳ ፡ ፵፮ ፡ ፵፯ ።)

ሦስተኛው ፤ ያ ፡ ሰይጣን ፡ የነበረ ፡ ይሁዳ ፡ የሚባል ፡ ደግሞ ፡ እንዲህ ፡ ያለ ፡ አምልኮ ፡ ነበረው ። እርሱ ፡ ስለ ፡ ከረጢቱና ፡ በእርሱም ፡ ያለውን ፡ እንዲያገኝ ፡ አምልኮኛ ፡ ነበረ ። ነገር ፡ ግን ፡ ጠፋ ፡ ተጣለም ፡ ስሙም ፡ የጥፋት ፡ ልጅ ፡ ተባለ ።

አራተኛ ፤ ሲሞን ፡ አስማተኛውም ፡ እንዲህ ፡ ያለ ፡ አምልኮ ፡ ነበረው ። እርሱ ፡ ገንዘብ ፡ እንዲያገኝበት ፡ መንፈስ ፡ ቅዱስን ፡ ለመቀበል ፡ ወደደ ። ስለዚህ ፡ ከጴጥሮስ ፡ አፍ ፡ የተገባውን ፡ ፍርድ ፡ ተቀበለ ። (የሐዋ ፡ ፳ ፡ ፲፰-፳፫ ።)

አምስተኛ ፤ በመጨረሻውም ፡ እኔ ፡ ሌላ ፡ ላምን ፡ አልችልም ። ዓለምን ፡ ለማግኘት ፡ አምልኮን ፡ የፈለገ ፡ መልሶ ፡ ስለ ፡ ዓለም ፡ አም

ልኮን ፡ ይተዋል ። ይሁዳ ፡ ዓለምን ፡ ለማግኘት ፡ አምልኮኛ ፡ እንደሆነ ፡ እንዲሁም ፡ ደግሞ ፡ ስለ ፡ ዓለም ፡ ብሎ ፡ ሃይማኖቱንና ፡ ጌታውን ፡ ሸጠ ። እናንተ ፡ ለተባለው ፡ ጥያቄ ፡ በአዎንታ ፡ መመለሳችሁን ፡ ተረድቻለሁ ። እንደዚህ ፡ ያለ ፡ መልስ ፡ ግን ፡ የአረሚ ፡ የግብዝ ፡ የሰይጣንም ፡ ነው ። ስለዚህ ፡ ዋጋችሁ ፡ እንደ ፡ ሥራችሁ ፡ ይሆናል ።

የዚያን ፡ ጊዜ ፡ እነዚህ ፡ አራቱ ፡ ሰዎች ፡ በድንጋጤ ፡ ፊት ፡ እርስ ፡ በርሳቸው ፡ ተያዩ ። ከእነርሱም ፡ አንድም ፡ እንኳ ፡ ለክርስቲያን ፡ ሊመልስለት ፡ አልቻለም ።

ባለተስፋም ፡ የክርስቲያንን ፡ መልካም ፡ መልስ ፡ በደገፈው ፡ ጊዜ ፡ ታላቅ ፡ ጸጥታ ፡ በመካከላቸው ፡ ሆነ ። ከዚህም ፡ በኋላ ፡ ክርስቲያንና ፡ ባለተስፋ ፡ ከፈታቸው ፡ ትንሽ ፡ ራቅ ፡ እንዳሉ ፡ ጥቅሙን ፡ ፈላጊና ፡ ባልገጀሮቹ ፡ ወደ ፡ ኋላ ፡ አፈገፈጉ ። የዚያን ፡ ጊዜ ፡ ክርስቲያን ፡ ባልገጀራውን ፡ አለው ፤ እነዚህ ፡ ሰዎች ፡ በሰው ፡ ፊት ፡ ለፍርድ ፡ ሊቆሙ ፡ ካልቻሉ ፡ እንዴት ፡ በእግዚአብሔር ፡ ፊት ፡ ሊቆሙ ፡ ይችላሉ? በሽክላ ፡ ዕቃ ፡ ፊት ፡ አፋቸው ፡ ከተዘጋ ፡ በሚፋጀው ፡ እሳት ፡ ፊት ፡ ሲቆሙላ ፡ እንዴት ፡ ሊሆኑ ፡ ነው?

አሁንም ፡ ክርስቲያንና ፡ ባለተስፋ ፡ ከፈታቸው ፡ ተሠወሩ ፤ ዕረፍት ፡ ወደ ፡ ተባለም ፡ ለምለም ፡ ሚዳ ፡ እስከደርሱ ፡ ድረስ ፡ ሃዱ ፤ ይህንን ፡ ሚዳ ፡ በደስታ ፡ ተሻገሩት ፤ ሚዳው ፡ ግን ፡ ሰፊ ፡ አልነበረምና ፡ ቶሎ ፡ ብለው ፡ ወደ ፡ መጨረሻው ፡ ደረሱ ። ከሚዳውም ፡ ወዲያ ፡ ረብ ፡ የተባለች ፡ ኮረፍታ ፡ ነበረች ። በእርስዋም ፡ አንድ ፡ የብር ፡ ማዕድን ፡ ነበረ ። ይህም ፡ በብዙ ፡ አገር ፡ የማይገኝ ፡ ስለሆነ ፡ ከዚያ ፡ በፊት ፡ ብዙ ፡ ሰው ፡ በዚህ ፡ መንገድ ፡ ሲሄድ ፡ ታሪኩን ፡ ለማየት ፡ ጐራ ፡ ብለው ፡ ነበር ። ነገር ፡ ግን ፡ ወደ ፡ ጉድጓዱ ፡ አፋፍ ፡ ቀርበው ፡ መሬቱ ፡ የተቦረቦረ ፡ ስለ ፡ ነበረ ፡ ተናደና ፡ ተመልካቾቹ ፡ ሞቱ ። አንዳንዶች ፡ ግን ፡ በጣም ፡ ከመጐዳታቸው ፡ የተነሣ ፡ እስከ ፡ ሞታቸው ፡ ድረስ ፡ አንካሶች ፡ ሆነው ፡ ቀሩ ።

ከዚህም ፡ በኋላ ፡ በሕልሚ ፡ ዴማስን ፡ ጨዋ ፡ ሰው ፡ መስሎ ፡ ከመንገዱ ፡ ጥቂት ፡ ፈቀቅ ፡ ብሎ ፡ በብሩ ፡ ማዕድን ፡ አጠገብ ፡ ቁሞ ፡ የሚያልፉትን ፡ መጥተው ፡ እንዲያዩ ፡ ሲጠራቸው ፡ አየሁ ። ይህ ፡

ሰውዬ፡ ክርስቲያንና ፡ ባልንጀራውን ፤ እስቲ ፡ ቆዩ ፡ ወደዚህ ፡ ጎራ ፡ በሉና ፡ አንድ ፡ ነገር ፡ ላሳያችሁ ፡ አላቸው ።

ክርስቲያን ። ምን ፡ ነገር ፡ ነው ፡ ስለ ፡ እርሱ ፡ ብለን ፡ መንገዳችንን ፡ የምንተው ?

ዴማስ ። ከዚህ ፡ አንድ ፡ የብር ፡ ማዕድን ፡ አለ ፡ ከእርሱ ፡ መዝገብን ፡ ሊያገኙ ፡ ብዙዎች ፡ ይቆፍራሉ ፡ ስለዚህ ፡ እናንተም ፡ ብትመጡ ፡ በትንሽ ፡ ድካም ፡ ብዙ ፡ ሀብት ፡ ታገኛላችሁ ።

ባለተስፋ ። ሂደን ፡ እንይ ።

ክርስቲያን ። እኔስ ፡ አልሄድም ። ከዚህ ፡ በፊት ፡ ስለዚህ ፡ ስፍራና ፡ በእርሱም ፡ ስንቶች ፡ ሰዎች ፡ እንደ ፡ ጠፉ ፡ ሰምቻለሁ ፤ በቀረውም ፡ ወደ ፡ ጽዮን ፡ ለሚሄዱ ፡ እንቅፋት ፡ ስለሆነባቸው ፡ ይህ ፡ መዝገብ ፡ ለሚፈልጉት ፡ ወጥመድ ፡ ነው ።

የዚያን ፡ ጊዜ ፡ ክርስቲያን ፡ ዴማስን ፡ እንዲህ ፡ ሲል ፡ ጠራው ፡ ይህ ፡ ስፍራ ፡ የሚያስፈራ ፡ አይደለምን ? ወይስ ፡ ለብዙዎች ፡ ለመንገዳቸው ፡ እንቅፋት ፡ አልሆነባቸውምን ?

ዴማስ ። የለም ፡ ለማይጠነቀቁበት ፡ ነው ፡ እንጂ ፡ በጣም ፡ የሚያስፈራ ፡ አይደለም ፡ ብሎ ፡ መለሰ ። ይህንን ፡ ግን ፡ በተናገረ ፡ ጊዜ ፡ አፈረበት ።

የዚያን ፡ ጊዜ ፡ ክርስቲያን ፡ ባለተስፋን ፡ አለው ፤ ጸንተን ፡ መንገዳችንን ፡ እንሂድ ፡ እንጂ ፡ ከመንገዱ ፡ አንድ ፡ እርምጃ ፡ እንኳን ፡ ፈቀቅ ፡ አንበል ።

ባለተስፋ ። ጥቅሙን ፡ ፈላጊ ፡ ከዚህ ፡ ቢደርስ ፡ እኛ ፡ እንደ ፡ ተጠራን ፡ እርሱም ፡ ቢጠራ ፡ ቶሎ ፡ ብሎ ፡ ለማየት ፡ ከመንገዱ ፡ እንዲዘነብል ፡ እርግጠኛ ፡ ነኝ ።

ክርስቲያን ። ይህስ ፡ አያጠራጥርም ፤ የእርሱ ፡ አሳብ ፡ ወደዚያ ፡ ነውና ፡ በእርሱ ፡ ሳይሞት ፡ አይቀርም ።

ዴማስ ፡ ወዲህ ፡ መጥታችሁ ፡ ልታዩ ፡ አትፈቅዱምን ? ብሎ ፡ እንደ ፡ ገና ፡ ጠራቸው ።

ክርስቲያን ፡ የዚያን ፡ ጊዜ ፡ በቀርጥ ፡ እንዲህ ፡ ብሎ ፡ መለሰለት ፤ ዴማስ ፡ ሆይ ፡ አንተ ፡ ለቀናው ፡ ለእግዚአብሔር ፡ መንገድ ፡ ጠላት ፡ ነህ ፤ ስለ ፡ ከሀደትህም ፡ ከንጉሡ ፡ መሳፍንት ፡ ከአንዱ ፡ ፍርድህን ፡ ተቀብለሃል ። (፪ ፡ ጢሞ ፡ ፬ ፡ ፲ ።) እንግዲህ ፡ ለምን ፡ ወደዚህ ፡ ፍርድ ፡ ልታገባን ፡ ትሻለህ ? ያለዚያስ ፡ ከመንገዱ ፡ እንኳን ፡ ጥቂት ፡ ፈቀቅ ፡ ብንል ፡ ያለ ፡ ጥርጣሪ ፡ ወደ ፡ ጌታችን ፡ ወደ ፡ ንጉሡ ፡ ጀሮ ፡ ይደርስና ፡ እኛም ፡ በፊቱ ፡ በድፍረት ፡ እንቆም ፡ የነበርን ፡ እናፍራለን ።

ዴማስ ፡ እንደ ፡ ገና ፡ ጠራ ፤ ጥቂት ፡ ሊቆዩት ፡ ቢወዱ ፡ እርሱም ፡ አብሮአቸው ፡ እንደሚሄድ ፡ ከእነርሱ ፡ ወገንም ፡ እንደሆነ ፡ አስታወቃቸው ።

ክርስቲያን ። ስምህሳ ፡ ማን ፡ ነው ? እኔ ፡ እንደ ፡ ጠራሁህ ፡ አይደለምን ?

ዴማስ ። አዎን ፡ ስሜ ፡ ዴማስ ፡ ነው ፤ እኔም ፡ የአብርሃም ፡ ልጅ ፡ ነኝ ።

ክርስቲያን ። አዎን ፡ አውቅሃለሁ ፡ ግህዝ ፡ ቅድመ ፡ አያትህ ፡ ነው ፤ ይሁዳም ፡ አባትህ ፡ አንተም ፡ የአባቶችህን ፡ ሥራ ፡ ትሠራለህ ። በሰይጣንም ፡ ጥበብ ፡ ብቻ ፡ ትመላለሳለህ ። አባትህ ፡ ጌታውን ፡ አስያኸ ፡ ሆኖ ፡ ታንቆ ፡ ሞተ ። አንተም ፡ ከእርሱ ፡ የተሻለ ፡ ዋጋ ፡ አይገባህም ። (፪ ፡ ነገሥ ፡ ፭ ፡ ፳ - ፳፯ ። ማቴ ፡ ፳፯ ፡ ፲፬ ፡ ፲፭ ፤ ፳፯ ፡ ፫ - ፭ ።)

ወደ ፡ ንጉሡ ፡ በደረስን ፡ ጊዜ ፡ አካሄድህን ፡ እንደምንገልጥብህ ፡ ልብ ፡ አድርግ ። ይህንም ፡ ብለው ፡ መንገዳቸውን ፡ ቀጠሉ ።

የዚያን ፡ ጊዜ ፡ ጥቅሙን ፡ ፈላጊና ፡ ባልንጀሮቹ ፡ ብቅ ፡ አሉና ፡ ዴማስ ፡ ወዲያው ፡ ሲጠቅሳቸው ፡ በፍጥነት ፡ ወደ ፡ እርሱ ፡ ሄዱ ። አሁን ፡ በጉድጓድ ፡ አፍ ፡ ቆመው ፡ ሲመለከቱ ፡ ወድቀው ፡ እንደሆነ ፡ ወይም ፡ ወደዚያ ፡ ሲቆፍሩ ፡ ገብተው ፡ እንደሆነ ፡ ወይም ፡ ከጉድጓዱ ፡ በሚወጣው ፡ ወላፊን ፡ ታፍነው ፡ እንደሆነ ፡ እርግጠኛውን ፡ አላወቅሁም ፤ ነገር ፡ ግን ፡ ከዚያ ፡ በኋላ ፡ በጽዮን ፡ መንገድ ፡ ከቶ ፡ እንዳልታዩ ፡ በእውነት ፡ አውቃለሁ ።

የዚያን ፡ ጊዜ ፡ ክርስቲያን ፡ እንዲህ ፡ ሲል ፡ ዘመረ ።

የብር ፡ ወዳጅ ፡ ዴማስ ፡ ከጥቅሙን ፡ ፈላጊ ፡ ጋራ ፡

አንድ ፡ ናቸው ፡ ባሁሉም ፡ መኮራ ።

ዴማስ ፡ ያባብላል ፡ ሌላው ፡ ይሮጣል ፡ ለክፉ ፡

ስለዚህ ፡ ዓለም ፡ ሀብት ፡ ነፍሳቸውን ፡ አጠፉ ።

እንዲሁም ፡ ክፍል ፡ ካስተኛው ፡ ጉድጓድ ፡ ይገባል ፡

ከዚያ ፡ ቀርቶ ፡ ለዘለዓለም ፡ ይጠፋል ።

አሁንም ፡ መናንያን ፡ ወደ ፡ አንድ ፡ ስፍራ ፡ እንደ ፡ ደረሱ ፡ በሕልሜ ፡ አየሁ ። ከዚያም ፡ ከታላቁ ፡ ጉዳና ፡ አጠገብ ፡ አንድ ፡ የድሮ ፡ ዘመን ፡ መታሰቢያ ፡ ቆሞ ፡ ነበር ።

እርሱንም ፡ በማየት ፡ እጅግ ፡ ተደነቁ ፡ እርሱም ፡ ዓምድ ፡ ሆና ፡ የተለወጠች ፡ የሴት ፡ ምስል ፡ መሰላቸው ። አሁንም ፡ ከዚያ ፡ ቆመው ፡ ሲመለከቱ ፡ ሳሉ ፡ ስለእርሱ ፡ ምን ፡ እንደሚያስቡ ፡ አላስተዋሉም ። በመጨረሻውም ፡ ባለተስፋ ፡ በዓምዱ ፡ ጫፍ ፡ ላይ ፡ ሳልታወቁ ፡ ፊደላት ፡ የተቀረጹ ፡ ቃላት ፡ አየ ። እርሱ ፡ ግን ፡ ያልተማረ ፡ ነበርና ፡ ጽሕፈቱን ፡ እንዲተረጎምለት ፡ የተማረውን ፡ ክርስቲያንን ፡ ጠራውና ፡ ለመነው ። ክርስቲያንም ፡ ቀረበና ፡ ፊደላትን ፡ ገጣጥሞ ፡ አነበበ ፤ እርሱም ፡ ይህ ፡ ነበር። “የሎጥን ፡ ሚስት ፡ አስብዋት።” (ሉቃ ፡ ፲፯ ፡ ፴፪ ።)

እነዚህን ፡ ቃላት ፡ ለባልንጀራው ፡ ካነበበ ፡ በኋላ ፡ ሁለታቸውም ፡ የሎጥን ፡ ሚስት ፡ ነፍስዋን ፡ ለማዳን ፡ ስትሸሽ ፡ በልብዋ ፡ ምኞች ፡ ዞራ ፡ ወደ ፡ ሰዶም ፡ ስትመለከት ፡ የተለወጠችበት ፡ የጨው ፡ ዓምድ ፡ መሆኑን ፡ ተገነዘበ ። (ዘፍጥ ፡ ፲፱ ፡ ፳፯ ።) ይህም ፡ የሚያስደንቅ ፡ ትዕይንት ፡ ለሚከተለው ፡ ጨዋታ ፡ ምክንያት ፡ ሰጣቸው ።

ክርስቲያን ። አዬ ! ወንድሜ ፡ ሆይ ፡ ይህንን ፡ ነገር ፡ ባሁኑ ፡ ጊዜ ፡ የተመለከትን ፡ በመሆናችን ፡ እንዴት ፡ ዕድለኞች ፡ ነን ። የረብ ፡ ኮረፍታን ፡ ለማየት ፡ ዴማስ ፡ ከመከረን ፡ በኋላ ፡ እንደ ፡ መልካም ፡ መታሰቢያ ፡ አገኘነው ፡ እርሱ ፡ እንደ ፡ መከረን ፡ አንተም ፡ አስበኸው ፡ እንደ ፡ ነበረው ፡ ከመንገዱ ፡ ፈቀቅ ፡ ብንል ፡ ኖሮ ፡ እንደዚች ፡ ሴት ፡ ለመንገድ ፡ አላፈዎች ፡ የተግሣፅ ፡ ምሳሌ ፡ በሆንን ፡ ነበር ።

ባለተስፋ ። እንደዚህ ፡ ሰነፍ ፡ ስለሆንሁ ፡ አዝናለሁ ፤ እንደ ፡ ሎጥ ፡ ሚስት ፡ አለመሆኔ ፡ እጅግ ፡ ያስደንቀኛል ። በእኔና ፡ በእርስዋ ፡ ኃጢአት ፡ መካከል ፡ ልዩነቱ ፡ ምንድር ፡ ነው ? እርስዋ ፡ ወደ ፡ ሷላ ፡ ተመለከተች ፤ እኔ ፡ ሂጂ ፡ ለማየት ፡ ምኞት ፡ ነበረኝ ። እንደዚህ ፡ ያለ ፡ ሐሳብ ፡ በልቤ ፡ ስለ ፡ ተነሣ ፡ እኔ ፡ ልፈር ፡ ጸጋው ፡ ግን ፡ ይከበር ።

ክርስቲያን ። በዚህ ፡ ባየነው ፡ ነገር ፡ እናስብ ፡ ለወደፊቱም ፡ ትምህርት ፡ እንዲሆንልን ፡ እንጠንቀቅ ፡ ይህች ፡ ሴት ፡ ከአንድ ፡ መቅሰ ፍት ፡ አምልጣለች ፤ ከሰዶም ፡ ጋርም ፡ አልጠፋችም ፡ ነገር ፡ ግን ፡ እንደምናየው ፡ ሌላ ፡ መቅሠፍት ፡ አገኛት ፡ የጪውም ፡ ዓምድ ፡ ሆና ፡ ቀረች ።

ባለተስፋ ። በእውነት ፡ ለእኛ ፡ ግስጠንቀቂያና ፡ ምሳሌ ፡ ትሆናለች ። እርስዋ ፡ የሠራችውን ፡ ኃጢአት ፡ እንዳንሠራ ፡ ለጥንቃቄ ፡ ትሁን ፡ ወይም ፡ በዚህ ፡ ጥንቃቄ ፡ የማይጠነቀቁ ፡ የፍርድ ፡ ምልክት ፡ ይሁንባቸው ። እንደዚሁም ፡ ቆሬና ፡ ዳታን ፡ አቢራምም ፡ ከሁለት ፡ መቶ ፡ አምሳ ፡ ሰዎች ፡ ጋር ፡ በኃጢአታቸው ፡ የጠፉ ፡ ለሌሎች ፡ ለተግዛዕና ፡ ለምልክት ፡ ሆኑ ። (ዘኁል ፡ ፲፮ ፡ ፴፩ ፡ ፴፪ ፡ ፳፮ ፡ ፱ ፡ ፲ ።)

ነገር ፡ ግን ፡ ዴማስና ፡ ባልንጀሮቹ ፡ ያንን ፡ መዝገብ ፡ ለማየት ፡ ደፍረው ፡ ከዚያ ፡ በመቆማቸው ፡ በጣም ፡ ገርሞኛል ፤ ምክንያቱም ፡ ይህች ፡ ሴት ፡ ወደ ፡ ሷላ ፡ እርሱን ፡ ከመመልከት ፡ በቀር ፡ ሌላ ፡ እንዳደረገች ፡ ወይም ፡ አንድ ፡ እርምጃ ፡ እንኳ ፡ ከመንገድ ፡ ፈቀቅ ፡ እንዳለች ፡ ተጽፎ ፡ አናገኝም ። ነገር ፡ ግን ፡ ወደ ፡ ጪው ፡ ዓምድ ፡ ተለወጠች ። ይህም ፡ የደረሰባት ፡ ፍርድ ፡ በፊታቸው ፡ መቀጣጫ ፡ ሆነ ፡ እነርሱም ፡ ካሉበት ፡ ሆነው ፡ አቅንተው ፡ ቢመለከቱ ፡ ምስልዋን ፡ የግድ ፡ ያዩታል ።

ክርስቲያን ። አዎን ፡ በእውነት ፡ ያስደንቃል ፡ ልባቸው ፡ በኃጢአት ፡ እንደ ፡ ደነደነም ፡ ያስረዳል ። እኔስ ፡ በፈራጁ ፡ ፊት ፡ የሌሎችን ፡ ከረጢት ፡ የሚሰርቁ ፡ ደፋሮች ፡ ከማለት ፡ በቀር ፡ በምን ፡ ልመስላቸው ፡ እንደምችል ፡ አላውቅም ።

እግዚአብሔር ፡ ለሰዶም ፡ ሰዎች ፡ ኤደን ፡ ገነትን ፡ የመሰለች ፡ አገር ፡ በመስጠቱ ፡ በገነቱን ፡ እያሳያቸው ፡ በዓይኑ ፡ ፊት ፡ ቢበድሉ ፡ “እጅግ ፡ በደለኞች ፡ ነበሩ ፡” ተብሎ ፡ ተጻፈ ። (ዘፍጥ ፡ ፲፫ ፡ ፲-፲፫ ።)

ሰለዚህ ፡ ይህም ፡ የእግዚአብሔርን ፡ ቅናት ፡ አብልጦ ፡ አናደደ ፡ እሳትም ፡ ከሰማይ ፡ እስኪወርድ ፡ ድረስ ፡ መቅሠፍት ፡ እጅግ ፡ በረታባቸው ። እንዲሁም ፡ ምንም ፡ መቀጣጫውን ፡ በፊታቸው ፡ ቢያቆዩላቸው ፡ በእግዚአብሔር ፡ ፊት ፡ ኃጢአት ፡ የሚሠሩና ፡ እነ ፡ ዴማስን ፡ የመሰሉ ፡ ሰዎች ፡ በእጅግ ፡ ታላቅ ፡ ፍርድ ፡ እንደሚወድቁ ፡ የታወቀ ፡ ነው ።

ባለተስፋ ። በዚህስ ፡ እውነት ፡ ተናገርህ ፡ ነገር ፡ ግን ፡ አንተ ፡ ይልቁንም ፡ እኔ ፡ በእንደዚህ ፡ ያለ ፡ የተግማፅ ፡ ምልክት ፡ አለመሆናችን ፡ ምንኛ ፡ ታላቅ ፡ ምሕረት ፡ ነው ! ሰለዚህ ፡ እግዚአብሔርን ፡ እንድናመሰግን ፡ በፍርሃቱም ፡ እንድንሄድና ፡ ሁልጊዜ ፡ የሎጥን ፡ ሚስት ፡ እንድናስብ ፡ እጅግ ፡ ያሳስበናል ።

ከዚህም ፡ በኋላ ፡ በሕልሜ ፡ እንዴት ፡ መንገዳቸውን ፡ እንደ ፡ ሄዱ ፡ ወደ ፡ አንድ ፡ ያማረ ፡ ወንዝ ፡ ንጉሥ ፡ ዳዊት ፡ የእግዚአብሔር ፡ ወንዝ ፡ ብሎ ፡ ወደ ፡ ጠራው ፡ እንደ ፡ ደረሱ ፡ አየሁ ። የሐንሰ ፡ ግን ፡ ጥሩ ፡ ፈሳሽ ፡ የሕይወት ፡ ውኃ ፡ ይለዋል ። (መዝ ፡ ፳፭ ፡ ፱ ፡ ራእ ፡ ፳፪ ፡ ፩ ፡ ፪ ። ሕዝቅ ፡ ፴፯ ፡ ፩-፱ ።) መንገዳቸውም ፡ ፍጹም ፡ በወንዙ ፡ ዳር ፡ ነበረ ፤ በዚህ ፡ ክርስቲያንና ፡ ባልንጀራው ፡ በታላቅ ፡ ደስታ ፡ ተንሸረሸሩ ፡ ከወንዙ ፡ ውኃም ፡ ጠጡ ፡ ይህም ፡ ውኃ ፡ ጣፋጭ ፡ ነበርና ፡ ለድካማቸው ፡ ማደሻ ፡ ሆነላቸው ። ከዚህም ፡ ሌላ ፡ በወንዙ ፡ ዳር ፡ ለዳር ፡ ልዩ ፡ ልዩ ፡ ፍሬ ፡ የሚያፈሩ ፡ ቅጠላቸውም ፡ ለፈውስ ፡ የሚሆን ፡ ዛፎች ፡ ነበሩ ። እነርሱም ፡ ለመንገደኞች ፡ ከመንገድ ፡ ብዛት ፡ የተነሣ ፡ ከሚያገኛቸው ፡ ሕማምና ፡ መሰቀቅ ፡ ከሌላም ፡ ሸሽታ ፡ ከሚጠብቃቸው ፡ ከቅጠሉና ፡ ከፍሬው ፡ በሉ ፡ ደስም ፡ አላቸው ። በወንዙም ፡ በሁለቱ ፡ ወገን ፡ እጅግ ፡ ያማረ ፡ ጽጌረዳ ፡ የምላበት ፡ ሁልጊዜም ፡ ለምልሞ ፡ የሚኖር ፡ መስክ ፡ ነበር ። በዚህ ፡ መስክ ፡ በእምነት ፡ ሊያርፉ ፡ ስለ ፡ ያሉ ፡ ጋደም ፡ ብለው ፡ ተኙ ። (መዝ ፡ ፳፫ ፡ ፪ ። ኢሳ ፡ ፶፬ ፡ ፴ ።)

በነቁም ፡ ጊዜ ፡ እንደ ፡ ገና ፡ ከፍሬው ፡ ለቀሙ ፡ ከወንዙም ፡ ውኃ ፡ ጠጡ ፡ እንደ ፡ ገናም ፡ ተኙ ። እንደዚህም ፡ እያደረጉ ፡ እያሌ ፡ ቀኖችና ፡ ሌሊቶች ፡ አሳለፉ ። በዚያን ፡ ጊዜ ፡ እንዲህ ፡ ሲሉ ፡ ዘመሩ ።

ወንዙ ፡ ምንኛ ፡ ይፈሳል ፤
 መናንያንን ፡ ያጠራል ።
 ለማብረድ ፡ ለማጽናት ፡ ለዕረፍትም ፤
 በዱር ፡ ባለው ፡ መስክም ፡
 ያማሩ ፡ ጽጌረዳዎች ፡ በተዘረጉበት ፡
 በመዓዛቸው ፡ እንድ ፡ ጊዜ ፡ ኖርንበት ።
 እይ ፡ እነዚህን ፡ የለመለሙ ፡ ዱሮች ፤
 እይ ፡ እነዚህን ፡ ያማሩ ፡ ፍሬዎች ፡
 ለብርታታችን ፡ ያገኘነው ።
 በዚህ ፡ ለመኖር ፡ ምንኛ ፡ ድንቅ ፡ ነው ።
 ዓለሙ ፡ ሁሉ ፡ ቢቀር ፡
 ይህን ፡ ካገኘን ፡ አያስፈልግም ፡ ሌላ ፡ ነገር ።



ከጥርጣሪ ፡ ግንብ ፡ መዳኑ ።

(ክርስቲያንና ፡ ባለተስፋ ፡ ከእውነተኛ ፡ መንገድ ፡ ወጥተው ፡
ወደ ፡ ጥርጣሪ ፡ ግንብ ፡ ገብተው ፡ እንዴት ፡ እንደ ፡ ዳኑ ።)

ነገር ፡ ግን ፡ ገና ፡ ወደ ፡ ፈለጉት ፡ አልደረሱምና ፡ አሁንም ፡
ደግሞ ፡ ለመሄድ ፡ በአስቡ ፡ ጊዜ ፡ በልተው ፡ ጠጥተውም ፡ መንገዳቸውን ፡ ቀጠሉ ።

አሁንም ፡ ጥቂት ፡ ጊዜ ፡ ከሄዱ ፡ በኋላ ፡ መንገዳቸው ፡ ለጊዜው ፡
ከወንዙ ፡ እንደ ፡ ተለየ ፡ በሕልሜ ፡ አየሁ ። በዚህ ፡ ምክንያት ፡ በጣም ፡
አዘኑ ። ሆኖም ፡ ከመንገዱ ፡ ፈቀቅ ፡ ሊሉ ፡ አልደፈሩም ። ይህ ፡ መን
ገድ ፡ ወንዙን ፡ ከለቀቀ ፡ ጀምሮ ፡ ያልተተካከለ ፡ ሸካራ ፡ ነበረና ፡
ከርዝመቱ ፡ የተነሣ ፡ እግራቸው ፡ አጎብጎብ ። ስለዚህም ፡ ከመን
ገዱ ፡ ክፋት ፡ የተነሣ ፡ የእነዚህ ፡ መናንያን ፡ ነፍስ ፡ አዘነች ። (ዘኁል ፡
፳፩ ፡ ፱ ።) ወደፊትም ፡ ሲሄዱ ፡ የተሻለ ፡ መንገድ ፡ ለማግኘት ፡
ተመኙ ። በፊታቸውም ፡ ከመንገዱ ፡ ወደግራ ፡ በቅጥር ፡ የታጠረች ፡
ትንሽ ፡ መስክ ፡ ነበረች ። በእርስዋም ፡ እርከን ፡ (መሰላል) ፡ ነበረባት ።
ይህችም ፡ መስክ ፡ የስሕተት ፡ መንገድ ፡ ተባለች ። የዚያን ፡ ጊዜ ፡ ክ
ርስቲያን ፡ ባልንጀራውን ፡ ይህች ፡ መስክ ፡ በመንገዳችን ፡ አጠገ
ብ ፡ ከሆነች ፡ በእርስዋ ፡ በኩል ፡ እንሂድ ፡ አለው ። ከዚያም ፡ በኋ
ላ ፡ እንዴት ፡ እንደሆነ ፡ ያይ ፡ ዘንድ ፡ ወደ ፡ እርከኑ ፡ ቀረበ ። በቅጥሩ
ም ፡ ውስጥ ፡ በመስኩ ፡ አጠገብ ፡ አንዲት ፡ ትንሽ ፡ ሰላች ፡ መንገ
ድ ፡ አየ ፡ ክርስቲያንም ፡ አለ ፡ ይህ ፡ ነው ፡ የፈለግሁት ፡ በዚህ ፡ መሄድ ፡
የተሻለ ፡ ነው ። ባለተስፋ ፡ ሆይ ፡ ና ፡ በእርከኑ ፡ እንሻገርና ፡ እንሂድ ።

ባለተስፋ ። ይህች ፡ ሰላች ፡ መንገድ ፡ ከመንገዳችን ፡ የለየች
ንስ ፡ እንደሆነ ?

ክርስቲያን ። አይመስለኝም ፤ እይ ፡ ከመንገዳችን ፡ ሸርሞ ፡
ለሸርሞ ፡ እንደምንሂድ ፤ እንዲሁም ፡ ባለተስፋ ፡ ሐሳቡን ፡ ተቀብሎ ፡
ከባልንጀራው ፡ ጋር ፡ በእርከኑ ፡ አለፈ ።

እነሆ ፡ ወደ ፡ መስኩ ፡ ከወረዱ ፡ በኋላ ፡ ለእግራቸው ፡ እጅግ ፡ ተመቻቸው ፤ ደግሞ ፡ ስሙ ፡ ከንቱ ፡ መታመን ፡ የተባለ ፡ አንድ ፡ ሰው ፡ በስተፊታቸው ፡ ሲሄድ ፡ እዩና ፡ ጠርተው ፡ መንገድዋ ፡ ወዴት ፡ እንደምትወስድ ፡ በጠየቁት ፡ ጊዜ ፡ ወደ ፡ ሰማያዊቱ ፡ ደጀ ፡ ሰላም ፡ ነው ፡ ብሎ ፡ መለሰላቸው ።

ክርስቲያን ። አየህ ፡ አላልሁህምን ? እወቅ ፡ አሁን ፡ በቅን ፡ መንገድ ፡ ላይ ፡ ነን ፡ አለው ። እንደዚሁም ፡ ሰውዬውን ፡ ተከተሉት ፤ እርሱም ፡ በፊታቸው ፡ ይሄድ ፡ ነበር ። ነገር ፡ ግን ፡ በፊታቸው ፡ ሲያዩት ፡ የነበረ ፡ በመሸና ፡ በጨለመ ፡ ጊዜ ፡ ካይናቸው ፡ ተሠወረ ።

በፊታቸው ፡ ሲሄድ ፡ የነበረው ፡ ከንቱ ፡ መታመን ፡ የሚረግጠውን ፡ ማየት ፡ ስለ ፡ አቃተው ፡ የዚያ ፡ መሬት ፡ ጌታ ፡ ዕቡያን ፡ ሰነፎችን ፡ ለማጥመድ ፡ ባስቆፈረው ፡ እጅግ ፡ በጠለቀው ፡ ጉድጓድ ፡ ወድቆ ፡ ተሰባበረ ። (ኢሳ ፡ ፱ ፡ ፲፮ ።)

አሁንም ፡ ክርስቲያንና ፡ ባልንጀራው ፡ ሲወድቅ ፡ በሰሙ ፡ ጊዜ ፡ ምን ፡ እንዳገኘው ፡ ይጠይቁት ፡ ዘንድ ፡ ጠሩት ። ግን ፡ የሥቃዩን ፡ መቃተት ፡ ከመስማት ፡ በስተቀር ፡ አንዳች ፡ መልስ ፡ አላገኙም ። የዚያን ፡ ጊዜ ፡ ባለተስፋ ፡ ባልንጀራውን ፡ ወዴት ፡ ነው ፡ ያለነው ? አለ ። ክርስቲያን ፡ ግን ፡ ባልንጀራውን ፡ ከቀና ፡ መንገድ ፡ ስላወጣው ፡ አፍሮአልና ፡ ዝም ፡ አለ ። ደግሞም ፡ ዝናም ፡ ይዘንም ፡ ጀመረና ፡ ከሚያስፈራ ፡ ነጉድጓድና ፡ መብረቅ ፡ ጭምር ፡ እየበዛ ፡ ሲሄድ ፡ ከባድ ፡ ጎርፍ ፡ ተጥለቀለቀ ።

የዚያን ፡ ጊዜም ፡ ባለተስፋ ፡ እንዲህ ፡ ሲል ፡ በኅዘን ፡ ተነፈሰ ፤ አዩ ! ምነው ፡ በአውራው ፡ መንገድ ፡ በቀረሁ ።

ክርስቲያን ። ይህች ፡ ስላች ፡ መንገድ ፡ እንደምታጠፋን ፡ ማን ፡ አለበ ?

ባለተስፋ ። በመጀመሪያ ፡ ፈራሁት ፡ ጥቂት ፡ ማስጠንቀቂያ ፡ ሰጠሁህ ፤ ታላቁ ፡ ባትሆን ፡ ከዚህ ፡ የሚበልጥ ፡ ገልጫ ፡ በነገርሁ ፡ ነበር ።

ክርስቲያን ። ወንድሜ ፡ ሆይ ፡ አትቆጣ ። ከመንገዱ ፡ አውጥቼህ ፡ በእንደዚህ ፡ ያለ ፡ መከራ ፡ ስለ ፡ መራሁህ ፡ ያላዝነኛል ። ወን

ድሜ ፡ ሆይ ፡ ክፉ ፡ በማሰብ ፡ አላደረግሁትምና ፡ ይቅር ፡ እንድትለኝ ፡
እለምንሃለሁ ።

ባለተስፋ ። አይዞህ ፡ ወንድሜ ፡ ሆይ ፡ ይቅር ፡ እልሃለሁ ፤
ደግሞም ፡ ይህ ፡ የሚበጅን ፡ ይመስለኛል ።

ክርስቲያን ። ምሕረተኛ ፡ ወንድም ፡ ስላገኘሁ ፡ እጅግ ፡ ደስ ፡
ይለኛል ። ግን ፡ ወደ ፡ ኋላ ፡ ለመመለስ ፡ እንሞክር ፡ እንጂ ፡ ከዚህ ፡
አንቁም ።

ባለተስፋ ። እሺ ፡ ግን ፡ ወንድሜ ፡ ሆይ ፡ እኔ ፡ በፊት ፡ ልሂድ ።

ክርስቲያን ። አይደለም ፡ ሁለታችን ፡ ወዳልቀና ፡ መንገድ ፡
የገባን ፡ በእኔ ፡ ምክንያት ፡ ነውና ፡ አንዳች ፡ ጉዳት ፡ ቢመጣብን ፡
እኔን ፡ በፊት ፡ እንዲያገኘኝ ፡ ፈቃድህ ፡ ቢሆን ፡ እኔ ፡ አስቀድሜ ፡ እሄ
ዳለሁ ።

ባለተስፋ ። የለም ፡ አይሆንም ፡ አሁን ፡ ነፍስህ ፡ በጎዘን ፡
ስለ ፡ ተያዘች ፡ እንደገና ፡ በመንገድ ፡ ትላሳት ፡ ይሆናል ። ወዲያውም ፡
“ልባችሁን ፡ አቅኑ ፡ ወደቀናው ፡ መንገድ ፡ ቀድሞ ፡ በሄዳችሁበትም ፡
ተመለሱ ፡” የሚል ፡ ድምፅ ፡ ሰሙ ። (ኤር ፡ ፴፩ ፡ ፳፩ ።) ይህንንም ፡
በመስማታቸው ፡ በጣም ፡ ተደስቱ ።

አሁንም ፡ ለመመለስ ፡ እስኪቸግራቸው ፡ ድረስ ፡ ጐርፉ ፡ እጅግ ፡
በረታ ። (በዚያን ፡ ጊዜ ፡ አንድ ፡ ሐሳብ ፡ መጣልኝ ፡ እርሱም ፡ እንደ
ዚህ ፡ ነው ፡ ወደ ፡ ነበርንበት ፡ መንገድ ፡ ከመመለስ ፡ ይልቅ ፡ ከነበርን
በቱ ፡ መንገድ ፡ መውጣት ፡ ይቀላል ።)

ሆኖም ፡ ወደ ፡ ኋላ ፡ ለመመለስ ፡ ፈተኑ ። ነገር ፡ ግን ፡ እጅግ ፡
ድቅድቅ ፡ ጨለማ ፡ ሆኖ ፡ መንገዱም ፡ ጐርፍ ፡ አጥለቅልቆት ፡ ነበ
ርና ፡ ዘጠኝ ፡ ወይም ፡ አሥር ፡ ጊዜ ፡ የሚያህል ፡ ለመስጠም ፡ ቀረቡ ።

በዚህ ፡ ሁሉ ፡ ድካማቸው ፡ በዚያን ፡ ማታ ፡ ወደ ፡ እርከኒቱ ፡
መድረስ ፡ አልተቻላቸውም ፡ ስለዚህም ፡ በመጨረሻው ፡ አንድ ፡
ጥግ ፡ አገኙ ፡ ከዚያም ፡ እስኪነጋ ፡ ድረስ ፡ ተቀመጡ ። ነገር ፡ ግን ፡
ፍጹም ፡ ደክመው ፡ ስለ ፡ ነበሩ ፡ ተኙ ። አሁንም ፡ ከዚያ ፡ ተኝተውበት ፡
ከነበረው ፡ ስፍራ ፡ አጠገብ ፡ አንድ ፡ ጥርጣሪ ፡ የተባለ ፡ ግንብ ፡ ነበረ ፡

የዚያም ፡ ግንብ ፡ ባለቤት ፡ ተስፋ ፡ ቆራጭ ፡ የተባለ ፡ አንድ ፡ ግዙፍ ፡ ሰው ፡ ነበረ ። መናንያንም ፡ ተኝተው ፡ የነበሩበት ፡ ቦታ ፡ የእርሱ ፡ ነበረ ። ስለዚህም ፡ አቶ ፡ ተስፋ ፡ ቆራጭ ፡ በነጋው ፡ ማልዶ ፡ በቦታው ፡ ሲመላለስ ፡ ሳለ ፡ ክርስቲያንና ፡ ባለተስፋን ፡ በቦታው ፡ ተኝተው ፡ ባገኛቸው ፡ ጊዜ ፡ በቁጣ ፡ ቃል ፡ አነቃቸውና ፡ ከየት ፡ እንደ ፡ መጡ ፡ በመሬቱ ፡ ላይም ፡ ምን ፡ ጉዳይ ፡ እንዳላቸው ፡ ጠየቃቸው ። እነርሱም ፡ መንገድ ፡ የጠፋባቸው ፡ መናንያን ፡ እንደሆኑ ፡ ነገሩት ፤ የዚያን ፡ ጊዜ ፡ ተስፋ ፡ ቆራጭ ፡ በዚህ ፡ ሌት ፡ ቦታዬን ፡ ረግጣችሁ ፡ ተኝታችኋልና ፡ በድላችሁኛል ፡ ስለዚህም ፡ የግድ ፡ ከእኔ ፡ ጋር ፡ መሄድ ፡ አለባችሁ ፡ አለ ። እንዲሁም ፡ ከእነርሱ ፡ ይበረታ ፡ ነበርና ፡ ለመከተል ፡ ግድ ፡ ሆነባቸው ። እንደ ፡ በደሉ ፡ አውቀዋልና ፡ የሚመልሱትም ፡ አልነበራቸውም ። ተስፋ ፡ ቆራጭ ፡ እያጣደፈ ፡ ወደ ፡ ፊት ፡ ነዳቸውና ፡ ጨለማ ፡ በሆነና ፡ በቆሸሸም ፡ ለነፍሳቸውም ፡ በማይስማማ ፡ ግንብ ፡ ውስጥ ፡ በግዞት ፡ አስገባቸው ። በዚህም ፡ ግዞት ፡ ያለአንዳች ፡ ቍራሽ ፡ እንጀራና ፡ ያለአንዳች ፡ ነጥብ ፡ ውኃ ፡ ያለ፡ብርሃንም ፡ ማንም ፡ ሳይጠይቃቸው ፡ ከሮብ ፡ ጥዋት ፡ ጀምረው ፡ እስከ ፡ ቅዳሜ ፡ ማታ ፡ ድረስ ፡ ተቀመጡ ። (መዝ ፡ ፹፬ ፡ ፲፰ ፡ ፲፱ ።)

ስለዚህም ፡ እነርሱ ፡ ከወዳጆቻቸውና ፡ ከሚያውቋቸው ፡ ተለይተው ፡ እጅግ ፡ በጨነቀ ፡ ኑሮ ፡ ነበሩ ። አሁንም ፡ ክርስቲያን ፡ ይህ ፡ ጭንቀት ፡ የመጣባቸው ፡ ባለማስተዋል ፡ ከሆነው ፡ ምክሩ ፡ የተነሣ ፡ መሆኑን ፡ ስለ ፡ ተረዳ ፡ እጥፍ ፡ ጎዘን ፡ ሆነበት ።

ለአቶ ፡ ተስፋ ፡ ቆራጭ ፡ ስምዎ ፡ ግድየለሽ ፡ የተባለች ፡ ሚስት ፡ ነበረችው ። እርሱም ፡ ሊተኛ ፡ በሄደ ፡ ጊዜ ፡ ሁለት ፡ ሰዎች ፡ በመሬቱ ፡ ስላለፉ ፡ ይዞ ፡ በግዞት ፡ እንደ ፡ ጣላቸውና ፡ ያደረገውንም ፡ ሁሉ ፡ ነገራት ፤ ደግሞም ፡ ምን ፡ ሊያደርግባቸው ፡ እንደሚገባው ፡ ጠየቃት ። እርስዋም ፡ እነማን ፡ ናቸው? ከወዴትስ ፡ መጡ? ወዴት ፡ ለመሄድ ፡ ያስባሉ? ብላ ፡ ጠየቀችው ። እርሱም ፡ የጥያቄዋን ፡ መልስ ፡ ከሰጣት ፡ በኋላ ፡ በበነጋው ፡ ከእንቅልፉ ፡ በነቃ ፡ ጊዜ ፡ እሥረኞችን ፡ ያለ ፡ ምሕረት ፡ እንዲገርፍ ፡ መከረችው ። እርሱም ፡ በተነሣ ፡ ጊዜ ፡ አንድ ፡ የኮሽም ፡ መንዶ ፡ (ዱላ) ፡ ወስዶ ፡ ወደ ፡ ግዞቱ ፡ ወረደ ። ሲገባም ፡ ሰዎችን ፡ አንዳች ፡ ክፉ ፡ ቃል ፡ ሳያገኝባቸው ፡ እንደ ፡ ውሾች ፡ በክፉ ፡

ቃል ፡ ሰደባቸው ። በኋላም ፡ ተነሥቶ ፡ ካሉበት ፡ መንቀሳቀስ ፡ እስኪያቅታቸው ፡ ድረስ ፡ አጥብቆ ፡ ደበደባቸው ። ይህ ፡ ከሆነ ፡ በኋላ ፡ ወጣ ፤ ከዚያም ፡ ተዋቸው ፤ እነርሱም ፡ በአንድ ፡ ሆነው ፡ ስለ ፡ መከራቸው ፡ ያዝኑና ፡ ቀኑን ፡ ሁሉ ፡ በመጨነቅና ፡ በመረረ ፡ ልቅሶ ፡ አሳለፉት ።

ማታም ፡ ወይዘሮ ፡ ግድየለሽ ፡ ከባልዋ ፡ ጋር ፡ ስትጫወት ፡ እሥረኞችም ፡ ገና ፡ በሕይወታቸው ፡ እንዳሉ ፡ በሰማች ፡ ጊዜ ፡ ራሳቸው ፡ ነፍሳቸውን ፡ እንዲያጠፉ ፡ እንዲመክራቸው ፡ አደረገች ። በነጋም ፡ ጊዜ ፡ አሁንም ፡ በቁጣ ፡ መንፈስ ፡ ወደ ፡ እነርሱ ፡ ገባና ፡ በክፉ ፡ ዓይን ፡ አያቸው ። ከበትሩ ፡ የተነሣ ፡ ሥቃይ ፡ እንደ ፡ ነበረባቸው ፡ ባየ ፡ ጊዜ ፡ ከዚህ ፡ ስፍራ ፡ ከቶ ፡ መውጫ ፡ የላችሁም ፤ አላቸው ። ስለዚህ ፡ ነፍሳችሁን ፡ በካራ ፡ ወይም ፡ በገመድ ፡ ወይም ፡ በመርዝ ፡ እንድታጠፉ አት ፡ እመክራችኋለሁ ። በእንደዚህ ፡ ያለ ፡ መከራ ፡ ላላችሁ ፡ ስለምን ፡ በሕይወት ፡ ልትኖሩ ፡ ትወዳላችሁ?

እነርሱም ፡ እንዲለቃቸው ፡ በለመኑት ፡ ጊዜ ፡ በሚያስፈራ ፡ ግልምጫ ፡ ተመለከታቸው ፡ ተነሣባቸውም ። አንዳንድ ፡ ጊዜ ፡ ግን ፡ ከፀሐይ ፡ ብርሃን ፡ የተነሣ ፡ የሚጥል ፡ በሽታ ፡ ነበረበትና ፡ ይህ ፡ ሕመም ፡ በድንገት ፡ ተነሥቶበት ፡ ሁለቱ ፡ እጆቹ ፡ ደረቁ ። ያለዚያስ ፡ በገደላቸው ፡ ነበር ። ስለዚህ ፡ ከዚያው ፡ ትቶአቸው ፡ ወደ ፡ ቤት ፡ ተመለሰ ። በዚያን ፡ ጊዜ ፡ እሥረኞቹ ፡ ተስፋ ፡ ቆራጭ ፡ የመከራቸውን ፡ ማድረግ ፡ የሚገባ ፡ ወይም ፡ የማይገባ ፡ እንደሆነ ፡ እርስ ፡ በርሳቸው ፡ ተማከሩ ።

ክርስቲያን ። ወንድሜ ፡ ሆይ ፡ ምን ፡ እናድርግ? ይህ ፡ ያለንበት ፡ እጅግ ፡ የሚያስቸግር ፡ ኑሮ ፡ ነው ፤ እንደዚህ ፡ ከመኖርና ፡ በገዛ ፡ እጅ ፡ ከመሞት ፡ የሚሻለውን ፡ እኔ ፡ ራሴ ፡ አላውቅም ። “ነፍሴ ፡ ታንቆ ፡ መሞትን ፡ መረጠች ።” (ኢ.ዮብ ፡ ፯ ፡ ፲፭ ።) ደግሞ ፡ ከዚህ ፡ ግዞት ፡ ቤት ፡ ይልቅ ፡ መቃብር ፡ የተሻለ ፡ ሆኖ ፡ ይታየኛል ። ታዲያስ ፡ የተስፋ ፡ ቆራጭን ፡ ምክር ፡ እንቀበልን?

ባለተስፋ ። አሁን ፡ ያለንበት ፡ ኑሮ ፡ በእውነት ፡ የሚያስፈራ ፡ ነው ፤ ሁልጊዜ ፡ እንዲህ ፡ ሆኖ ፡ ከመኖር ፡ መሞት ፡ እጅግ ፡ በጣም ፡ ይሻላል ። ግን ፡ እስቲ ፡ እናስብ ፡ የምንሄድበት ፡ አገር ፡ ንጉሥ ፡ አት

ግደል ፡ አለ ። የሌላንም ፡ ነፍስ ፡ እንዳንገድል ፡ ይልቁንም ፡ የአሁኑን ፡ ምክር ፡ ተቀብለን ፡ የራሳችንን ፡ እንዳንገድል ፡ በጽኑ ፡ ተከልክለናል ። ሌላውን ፡ የሚገድል ፡ ሥጋን ፡ ብቻ ፡ ያጠፋል ፤ ራሱን ፡ ግን ፡ የሚገድል ፡ በአንድ ፡ ጊዜ ፡ ሥጋውንና ፡ ነፍሱን ፡ ያጠፋል ። ደግሞም ፡ ወንድሜ ፡ ሆይ ፡ አንተ ፡ በመቃብር ፡ ስለማረፍ ፡ ትናገራለህ ። ነፍስ ፡ ገዳዮች ፡ ሁሉ ፡ ግን ፡ የሚገቡበትን ፡ ገሃነምን ፡ ረስተሃልን ? ነፍስ ፡ ገዳይ ፡ የዘላለም ፡ ሕይወት ፡ የለውምና ፡ ተብሎ ፡ ተጽፎአል ። ደግሞም ፡ ሥልጣን ፡ ሁሉ ፡ በተስፋ ፡ ቆራጭ ፡ እጅ ፡ እንዳልሆነ ፡ እናስብ ፤ ከኛ ፡ በፊት ፡ ሌሎች ፡ እሥረኞችን ፡ ይዞ ፡ እንደ ፡ ነበረ ፡ እነርሱም ፡ ከእጁ ፡ እንዳመለጡ ፡ ሰምቼአለሁ ። አሁንስ ፡ ማን ፡ ያውቃል ፡ የዓለም ፡ ፈጣሪ ፡ እግዚአብሔር ፡ ተስፋ ፡ ቆራጭን ፡ እንዲሞት ፡ ቢያደርግ ፡ ወይም ፡ የግዞቱን ፡ ደጅ ፡ መዝጋት ፡ ቢያስረሳው ፡ ወይም ፡ ደግሞ ፡ በመካከላችን ፡ ሳለ ፡ በድንገተኛ ፡ ሕማሙ ፡ ሕዋሳቶቹ ፡ ቢፈዙ ፡ እንደዚህ ፡ ቢሆን ፡ በድፍረት ፡ ከእጁ ፡ አመልጥ ፡ ዘንድ ፡ እንድንመክር ፡ በልቤ ፡ ቆርጫአለሁ ። በፊት ፡ እንደዚህ ፡ ለማድረግ ፡ ባለመሞከራ ፡ ሰነፍሁኝ ።

ነገር ፡ ግን ፡ ወንድሜ ፡ ሆይ ፡ የሆነ ፡ ሆኖ ፡ በትዕግሥት ፡ እንቆይ ፡ ጥቂትም ፡ እንጽና ፡ ከዚህ ፡ በደስታ ፡ የምንፈታበት ፡ ጊዜ ፡ ይመጣ ፡ ይሆናል ። እኛ ፡ ግን ፡ የገዛ ፡ ራሳችንን ፡ ገዳዮች ፡ አንሁን ። በዚህ ፡ ቃል ፡ ባለተስፋ ፡ የወንድሙን ፡ አእምሮ ፡ ለጊዜው ፡ አስታገወና ፡ በዚያ ፡ በሚያሳዝን ፡ ኑሮአቸው ፡ ያንን ፡ ቀን ፡ ደግሞ ፡ በጨለማ ፡ ውስጥ ፡ አሳለፉ ።

እነዚህም ፡ በዚያው ፡ ማታ ፡ ተስፋ ፡ ቆራጭ ፡ እሥረኞቹ ፡ ምክሩን ፡ ሰምተው ፡ እንደሆነ ፡ ለማየት ፡ እንደ ፡ ገና ፡ ወደ ፡ ግዞቱ ወረደ ፡ ነገር ፡ ግን ፡ ወደዚያ ፡ በመጣ ፡ ጊዜ ፡ በሕይወታቸው ፡ አገኛቸው ። ሆኖም ፡ ከረሃብና ፡ ከጥማት ፡ ከተመተትም ፡ ቅስል ፡ የተነሣ ፡ ከመተንፈስ ፡ በቀር ፡ ሌላ ፡ ኃይል ፡ አልነበራቸውም ። በሕይወታቸውም ፡ ባገኛቸው ፡ ጊዜ ፡ እጅግ ፡ በጣም ፡ ተናደደ ። ምክሩንም ፡ እንዳልሰሙ ፡ ባየ ፡ ጊዜ ፡ ምነው ፡ ባልተወለድን ፡ የሚያስኛችሁ ፡ ክፉ ፡ ነገር ፡ ያገኛችኋል ፡ ብሎ ፡ ዛታባቸው ። በዚህም ፡ ነገር ፡ በፍርሃት ፡ ተንቀጠቀጡ ፤ ክርስቲያንም ፡ ከድንጋጤ ፡ የተነሣ ፡ ለጊዜው ፡ ነፍሱን ፡ እንዳላወቀ ፡ ይመስ

ለኛል ፤ ወደ ፡ አእምሮው ፡ በተመለሰ ፡ ጊዜ ፡ ግን ፡ የተሰፋ ፡ ቆራጭን ፡ ምክር ፡ እንደሚቀበሉ ፡ ወይም ፡ እንደማይቀበሉ ፡ ንግግራቸውን ፡ ቀጠሉ ። አሁንም ፡ ክርስቲያን ፡ ሊቀበል ፡ አሰበ ። ባለተሰፋ ፡ ግን ፡ ሁለተኛ ፡ መልሱን ፡ እንዲህ ፡ ሲል ፡ መለሰለት ።

ባለተሰፋ ። ወንድሜ ፡ ሆይ ፡ ቀድሞ ፡ እንዴት ፡ ጀግና ፡ እንደ ፡ ነበርህ ፡ አታስብምን ? አጳሊዮን ፡ ወይም ፡ በሞት ፡ ጽላ ፡ ዱሐ ፡ ያየኸው ፡ የሰማኸው ፡ ወይም ፡ የተሰማህ ፡ አንዳች ፡ እንኳ ፡ ሊያሸንፍህ ፡ አልቻለም ። ከአሁን ፡ በፊት ፡ ስንት ፡ መከራ ፡ ስንት ፡ ፍርሃት ፡ ስንት ፡ ድንጋጌ ፡ ችለህ ፡ እንዳሳለፍህ ፡ አስብ ፤ አሁን ፡ ግን ፡ እንዴት ፡ ልብህ ፡ በፍርሃት ፡ ተዋጠ ? እኔ ፡ እንኳ ፡ ከፍጥረቱ ፡ ከአንተ ፡ ይልቅ ፡ ደካማ ፡ የሆንሁ ፡ ከአንተ ፡ ጋር ፡ በግዞት ፡ እንዳለሁ ፡ ታያለህ ። ደግሞ ፡ ይህ ፡ ግዙፍ ፡ አንተን ፡ እንዳቁሰለህ ፡ እንዲሁ ፡ እኔንም ፡ አቁሰለኝ ። አንተን ፡ እንጀራና ፡ ውኃ ፡ እንደ ፡ ነሣህ ፡ እኔንም ፡ ነሣኝ ። አንተም ፡ በጨለማ ፡ እንደምትሣቀይ ፡ እንዲሁ ፡ እኔም ፡ ደግሞ ፡ እሣቀያለሁ ። ግን ፡ እንደ ፡ ገና ፡ እንታገሥ ። በከንቱነት ፡ ገበያም ፡ እንዴት ፡ ወንድ ፡ እንደነበርህ ፡ ሰንሰለትን ፡ ግዞትን ፡ ሞትንም ፡ እንዳልፈራህ ፡ አስብ ። ስለዚህ ፡ እንደሚቻለን ፡ መጠን ፡ በትዕግሥት ፡ መከራችንን ፡ እንቀበልና ፡ ለክርስቲያን ፡ ከማይገባ ፡ ከሚያሳፍር ፡ ነገር ፡ ሁሉ ፡ እንራቅ ።

አሁንም ፡ እንደ ፡ ገና ፡ በመሸ ፡ ጊዜ ፡ ተሰፋ ፡ ቆራጭ ፡ ከሚስቱ ፡ ጋር ፡ ወደ ፡ መኝታው ፡ ከሄደ ፡ በኋላ ፡ ሚስቱ ፡ እሥረኞችህ ፡ እንዴት ፡ ናቸው ? ምክርህን ፡ ሰምተዋልን ? ብላ ፡ ጠየቀችው ። እርሱም ፡ ከሞት ፡ ይልቅ ፡ ሥቃይ ፡ የሚመርጡ ፡ ደፋሮች ፡ ናቸው ፡ ብሎ ፡ መለሰ ። የዚያን ፡ ጊዜ ፡ አለችው ፡ ነገ ፡ ወደ ፡ አጥር ፡ ግቢ ፡ ውሰዳቸው ፡ በፊትም ፡ የገደልሃቸውን ፡ ሰዎች ፡ አጥንትና ፡ ራስ ፡ አሳያቸው ፡ ሳምንት ፡ ሳይሆን ፡ እነርሱንም ፡ ደግሞ ፡ እንደ ፡ ባልንጀሮቻቸው ፡ እንደምትበጣጥሳቸው ፡ አስፈራራቸው ።

በነጋም ፡ ጊዜ ፡ ተሰፋ ፡ ቆራጭ ፡ ወደ ፡ እሥረኞቹ ፡ ሄደ ። ሚስቱ ፡ እንደ ፡ መከረችው ፡ ወደ ፡ አጥር ፡ ግቢ ፡ ወሰዳቸው ፡ ከዚያም ፡ የሚያሳዝንን ፡ የተበታተነ ፡ የሰውን ፡ አጥንት ፡ አሳያቸው ። እነዚህ ፡ እንደ ፡ እናንተ ፡ መናንያን ፡ ነበሩ ፡ እንደ ፡ እናንተም ፡ በመሬቱ ፡ አለፉ ፡ ስለዚህ ፡ እንደ ፡ ፈቃዴ ፡ በጣጠስኋቸው ። እንዲሁም ፡ ከእሥር ፡ ቀን ፡

ወዲህ ፡ በእናንተ ፡ ላይ ፡ አደርጋለሁ ። አሁንም ፡ ወደ ፡ ግዞታችሁ ፡ ተመለሱ ፡ ብሎ ፡ እየመታቸው ፡ ወደ ፡ ነበሩበት ፡ መለሳቸው ። ቅዳሜውንም ፡ ቀኑን ፡ ሙሉ ፡ እንደፈተኛው ፡ በሥቃይ ፡ ዋሉ ። እንደ ፡ ገና ፡ ከመሸ ፡ በኋላ ፡ ወይዘሮ ፡ ግድ ፡ የለሽና ፡ ባልዋ ፡ ግዙፋ ፡ ሊተኙ ፡ በተጋደሙ ፡ ጊዜ ፡ ስለ ፡ እሥረኞቹ ፡ ጨዋታ ፡ ጀመሩ ። እርሱም ፡ በመምታቱ ፡ ወይም ፡ በመምከሩ ፡ ሊያጠፋቸው ፡ አለመቻሉን ፡ ገለጸላት ። እርስዋም ፡ መጥቶ ፡ የሚያወጣቸው ፡ እንዳለ ፡ ተስፋ ፡ እንደሚያደርጉ ፡ ወይም ፡ ከፍተው ፡ የሚያመልጡበት ፡ አንዳች ፡ መክፈቻ ፡ እንዳላቸው ፡ እፈራለሁ ፡ ብላ ፡ መለሰች ።

እርሱም ፤ ፍቅሬ ፡ ሆይ ፡ ይሆናል ። እንግዲያውስ ፡ ነገ ፡ እፈትሻቸዋለሁ ፡ አለ ።

ቅዳሜ ፡ በመንፈቀ ፡ ሌሊት ፡ እሥረኞቹ ፡ ሊጸልዩ ፡ ጀመሩ ፡ እስከጠባም ፡ ድረስ ፡ እንዲሁ ፡ አደረጉ ።

ጥቂት ፡ ወገግ ፡ ሳይል ፡ ክርስቲያን ፡ አፈፍ ፡ ብሎ ፡ ተነሣና ፡ የሚከተለውን ፡ ብርቱ ፡ ንግግር ፡ ተናገረ ። በአርነት ፡ ለመሄድ ፡ ስችል ፡ ከዚህ ፡ ከገማው ፡ ግዞት ፡ ውስጥ ፡ በመኖሬ ፡ ምንኛ ፡ ሞኝ ፡ ነኝ ፤ አንድ ፡ ተስፋ ፡ ሰጪ ፡ የተባለ ፡ መክፈቻ ፡ በብብቱ ፡ አለኝ ፡ በጥርጣሪ ፡ ግንብ ፡ ያለውን ፡ ቍልፍ ፡ ሁሉ ፡ ሊከፍት ፡ እንደሚችል ፡ ይመስለኛል ። የዚያን ፡ ጊዜም ፡ ባለተስፋ ፤ ደስ ፡ የሚያሰኝ ፡ የምሥራች ፡ ነው ፡ ከብብትህ ፡ አውጣና ፡ እስቲ ፡ ሞክር ፡ አለው ።

ከዚህ ፡ በኋላ ፡ ክርስቲያን ፡ ከብብቱ ፡ አወጣና ፡ ግብፁን ፡ ለመክፈት ፡ ሞክረ ፤ መክፈቻውን ፡ በቍልፉ ፡ ውስጥ ፡ እንደ ፡ አዞረ ፡ መዝጊያው ፡ ተከፈተ ። ክርስቲያንና ፡ ባለተስፋም ፡ ወጡ ። ከዚህም ፡ በኋላ ፡ ከክፍላቸው ፡ ውጭ ፡ ወደሚገኘው ፡ መዝጊያ ፡ ደረሱ ፤ እርሱንም ፡ ደግሞ ፡ በመክፈቻው ፡ ከፈተው ። በኋላም ፡ በብረት ፡ ወደ ፡ ተሠራ ፡ ወደ ፡ ዋናው ፡ በር ፡ መጡ ፡ እርሱን ፡ የግድ ፡ መክፈት ፡ ያስፈልጋቸዋል ፡ ቍልፉም ፡ ምንም ፡ ጽኑ ፡ ቢሆን ፡ በመክፈቻው ፡ ተከፈተ ። ከዚህ ፡ በኋላ ፡ ለማምለጥ ፡ ብለው ፡ በሩን ፡ ሲገፉት ፡ ተከፋቹ ፡ ሲጠጥ ፡ ብሎ ፡ ጮኸ ፤ ተስፋ ፡ ቆራጭም ፡ ድምፅን ፡ ሰምቶ ፡ እሥረኞቹን ፡ ለመከታተል ፡ ቶሎ ፡ ተነሣ ። የዚያን ፡ ጊዜም ፡ ሮጦ ፡ ሊይዛቸው ፡

እስከማይቻለው ፡ ድረስ ፡ ድንገተኛ ፡ ሕማሙ ፡ ተነሣበትና ፡ አደከ
መው ።

ወደ ፡ ንጉሡ ፡ ጉዳናም ፡ እስኪደርሱ ፡ ድረስ ፡ ገሠገሡ ። ግዛ
ቱ ፡ የተስፋ ፡ ቆራጭ ፡ አልነበረምና ፡ ሊይዛቸው ፡ አልቻለም ።

አሁንም ፡ እርከኒቱን ፡ ባለፉ ፡ ጊዜ ፡ ከእነርሱ ፡ በኋላ ፡ የሚመ
ጡት ፡ መንገዶች ፡ በተስፋ ፡ ቆራጭ ፡ እጅ ፡ እንዳይወድቁ ፡ ለመከ
ልከል ፡ ምን ፡ እንደሚያደርጉ ፡ እርስ ፡ በርሳቸው ፡ ተማከሩ ። በመጨ
ረሻም ፡ ጽሑፍ ፡ የተቀረጸበት ፡ ዓምድ ፡ ለማቆም ፡ ተስማሙ ። ጽሕ
ፈቱም ፡ እንዲህ ፡ ይል ፡ ነበረ ፤ በዚህ ፡ እርከን ፡ በኩል ፡ የሚሄደው ፡
መንገድ ፡ ወደ ፡ ጥርጣሪ ፡ ግንብ ፡ ያደርሳል ። የሰማያዊቱን ፡ አገር ፡
ንጉሥ ፡ የሚንቅ ፡ ቅዱሳን ፡ መንገዶችን ፡ ሊገድል ፡ የሚሻ ፡ ተስፋ ፡
ቆራጭ ፡ የተባለ ፡ ግዙፍ ፡ ይኖርበታል ።

ብዙዎችም ፡ ከበስተኋላው ፡ የመጡ ፡ ይህንን ፡ ጽሕፈት ፡ እነበ
ቡት ፤ በማንበባቸውም ፡ ከአደጋ ፡ አመለጡ ። ይህም ፡ ከሆነ ፡ በኋላ ፡
ክርስቲያንና ፡ ባለተስፋ ፡ የሚከተለውን ፡ ዘመሩ ።

እኛ ፡ ከመንገዱ ፡ ወጣን ፤

መራራውንም ፡ የዚያን ፡ ጊዜ ፡ ቀመስን ።

ምንኛ ፡ ቀሊል ፡ ነው ፡ ነፍስ ፡ ልትጠፋ ፤

በተከለከለ ፡ መንገድ ፡ ስትገፋ ።

በሄድንበት ፡ የሚከተሉን ፡ ሁሉ ፡

አጥብቀው ፡ ይጠንቀቁ ፡ በሙሉ ።

በዚያ ፡ ኃይለኛ ፡ እጅ ፡ እንዳይወድቁ ፤

በጨለማው ፡ በጥርጣሪ ፡ ግንብ ፡ እንዳይጠልቁ ።

ከዚያም ፡ በኋላ ፡ ወደሚያምሩ ፡ ተራራዎች ፡ እስኪደርሱ ፡ መንገ
ዳቸውን ፡ ቀጠሉ ። እነዚህም ፡ ተራራዎች ፡ በፊት ፡ የተናገርነው ፡ የጽ
ዮን ፡ ተራራ ፡ ጌታ ፡ ግዛቱ ፡ ናቸው ።

አትክልቱንና ፡ ፍሬውን ፡ የወይኑንም ፡ አትክልት ፡ የውኃውንም ፡
ምንጮች ፡ ለማየት ፡ ወደ ፡ እነዚህ ፡ ተራራዎች ፡ ወጡ ። ከዚያም ፡ እንደ ፡
ወደዱ ፡ ከወይኑ ፡ በሉ ፤ ከውኃውም ፡ ጠጡ ፤ ከፈሳሹም ፡ ታጠቡ ።
በተራራዎቹ ፡ ላይም ፡ በጉዳናው ፡ አጠገብ ፡ የበጎቻቸውን ፡ መንጋዎች ፡

የሚያሰማሩ ፡ እረኞች ፡ ነበሩ ። መናንያን ፡ ወደ ፡ እነርሱ ፡ ሄደው ፡ የደከመ ፡ መንገደኛ ፡ ሲነጋገር ፡ በምርኩዙ ፡ ላይ ፡ እንደሚደገፍ ፡ እንዲሁ ፡ ምርኩዛቸውን ፡ ተመርኩዘው ፡ እነዚህ ፡ ያማሩ ፡ ተራራዎች ፡ እነዚህስ ፡ የምታሰማርዋቸው ፡ በጎች ፡ የማን ፡ ናቸው ? ብለው ፡ ጠየቁ ።

እረኞቹ ። እነዚህ ፡ የአማኑኤል ፡ አገር ፡ ተራራዎች ፡ ናቸው ፤ ከከተማውም ፡ ይታያሉ ። እነዚህም ፡ በጎች ፡ የእርሱ ፡ ናቸው ። እርሱም ፡ ስለ ፡ እነርሱ ፡ ብሎ ፡ ሕይወቱን ፡ ሰጠ ። (ዮሐ ፡ ፲ ፡ ፲፩-፲፭ ።)

ክርስቲያን ። ወደ ፡ ሰማያዊቱ ፡ ከተማ ፡ ሰው ፡ መንየሚያደርገድ ፡ ይህ ፡ ነውን ?

እረኞች ። አዎን ፡ የቀናው ፡ መንገድ ፡ ይህ ፡ ነው ።

ክርስቲያን ። ከዚያ ፡ ወዲያ ፡ ሩቅ ፡ ነው ፡ ወይስ ፡ ቅርብ ?

እረኞቹ ። ልባቸውን ፡ ላዘጋጁ ፡ ቅርብ ፡ ነው ፡ ላላዘጋጁ ፡ ግን ፡ እጅግ ፡ ሩቅ ፡ ነው ።

ክርስቲያን ። መንገዱ ፡ ደህና ፡ ነውን ? ወይስ ፡ የሚያስፈራ ?

እረኞቹ ። ለተዘጋጀላቸው ፡ አደጋ ፡ የለበትም ፡ ተላላፎች ፡ ግን ፡ በእርሱ ፡ ይወድቃሉ ። (ሆሴ ፡ ፲፬ ፡ ፱ ።)

ክርስቲያን ። በመንገድ ፡ ለደከሙና ፡ ለተላናቸው ፡ መናንያን ፡ ከዚህ ፡ ዕረፍት ፡ ይገኛልን ?

እረኞቹ ። የእነዚህ ፡ ተራራዎች ፡ ጌታ ፡ እንግዶችን ፡ እንዳንረዳ ፡ አደራ ፡ ብሎናል ። (ዕብ ፡ ፲፫ ፡ ፪ ።) ስለዚህ ፡ የአገሩ ፡ ጥቅም ፡ የእናንተ ፡ ነው ።

ደግሞም ፡ እረኞቹ ፡ መንገደኞች ፡ መሆናቸውን ፡ ባወቁ ፡ ጊዜ ፡ እንዲህ ፡ ብለው ፡ ሲጠይቋቸው ፡ በሕልሜ ፡ አየሁ ። ከወዴት ፡ መጣችሁ ? ወደዚህ ፡ መንገድ ፡ እንዴት ፡ ገባችሁ ? በምንስ ፡ ነገር ፡ እስከዚህ ፡ ለመድረስ ፡ ቻላችሁ ? ወደ ፡ እነዚህ ፡ ተራራዎች ፡ ለመምጣት ፡ ጉዞ ፡ ከጀመሩት ፡ የሚደርሱ ፡ ጥቂቶች ፡ ብቻ ፡ ናቸው ። ከዚህ ፡ ቀደም ፡ ለሌሎች ፡ እንደ ፡ መለሱላቸው ፡ ለእነርሱም ፡ አደረጉ ። እረኞቹም ፡ ደስ ፡ የሚያሰኝ ፡ መልስ ፡ በማግኘታቸው ፡ ደስ ፡ ብሎአቸው ፡ በፍቅር ፡ ዓይን ፡ አየዋቸው ፡ አሉዋቸውም ፤ ወደሚያምሩ ፡ ተራራዎች ፡ ስፍራ ፡ ግቡ ።

ከዚህም ፡ በኋላ ፡ ዕውቀት ፡ የተፈተነ ፡ ንቁና ፡ ልበ ፡ ቅን ፡ የተባሉ ፡ እረኞች ፡ በእጃቸው ፡ ይዘዋቸው ፡ ወደ ፡ ድንኳናቸው ፡ መሩአቸው ፤ ከዚያም ፡ ከተገኘው ፡ ጋበዙአቸው ። ቀጥለውም ፡ ከዚህ ፡ በትሰነብቱ ፡ በጣም ፡ ልንተዋወቅ ፡ እንችላለን ። ይልቁንም ፡ ከእነዚህ ፡ ካማሩት ፡ ተራራዎች ፡ ከሚገኘው ፡ በጎ ፡ ነገር ፡ ሁሉ ፡ ራሳችሁን ፡ ብታሳርፉ ፡ ደስ ፡ ባለን ፡ ነበር ፡ አሉዋቸው ። መናንያንም ፡ እሺ ፡ ካሉ ፡ በኋላ ፡ ጊዜው ፡ አልፎ ፡ ስለ ነበረ ፡ ሁላቸው ፡ ተኙ ።

ከዚህ ፡ በኋላ ፡ በነጋታው ፡ እረኞቹ ፡ ማልደው ፡ ክርስቲያንና ፡ ባለተስፋን ፡ እንዳንቁአቸውና ፡ ከእነርሱ ፡ ጋርም ፡ በተራራ ፡ እንደ ፡ ዞሩ ፡ በሕልሜ ፡ አየሁ ። ሁላቸው ፡ በአንድነት ፡ ወጥተው ፡ አንድ ፡ ጊዜም ፡ ዞረው ፡ በዙሪያው ፡ ያለውን ፡ ሁሉ ፡ በመመልከት ፡ እጅግ ፡ ደስ ፡ አላቸው ። የዚያን ፡ ጊዜም ፡ እረኞቹ ፡ እንዲህ ፡ ተባባሉ ፤ እነዚህን ፡ መንገዶች ፡ የሚያስደንቀውን ፡ ነገር ፡ እናሳያቸውን ? ይህንንም ፡ ለማድረግ ፡ በተስማሙ ፡ ጊዜ ፡ በመጀመሪያ ፡ ወዳንድ ፡ ተራራ ፡ ጫፍ ፡ አወጡአቸው ። የተራራውም ፡ ስም ፡ ስሕተት ፡ ይባላል ፤ በወዲያኛውም ፡ ወገን ፡ ትልቅ ፡ ገደል ፡ ነበረበት ። ወደ ፡ ገደሉም ፡ እንዲመለከቱ ፡ ነገሩአቸው ። ክርስቲያንና ፡ ባለተስፋም ፡ አቁልቀው ፡ በተመለከቱ ፡ ጊዜ ፡ ከተራራው ፡ ጫፍ ፡ ወድቀው ፡ የደቀቁትን ፡ ሰዎች ፡ አዩ ። ክርስቲያንም ፡ ይህ ፡ ምንድር ፡ ነው ? ብሎ ፡ ጠየቃቸው ። እረኞቹም ፤ ስለ ፡ እነዚያ ፡ ሄሜኔዎስና ፡ ፊሊጦስን ፡ በመስማት ፡ ስለ ፡ ሙታን ፡ ትንሣኤ ፡ ከእውነት ፡ ስለሳቱ ፡ ሰዎች ፡ አልሰማችሁምን ? ብለው ፡ መለሱ ። (፪ ፡ ጢሞ ፡ ፪ ፡ ፲፮ ፡ ፲፰ ።) እነርሱም ፤ አዎን ፡ ሰምተናል ፡ አሉ ። የዚያን ፡ ጊዜም ፡ እረኞቹ ፡ እነዚያ ፡ በዚህ ፡ ተራራ ፡ ግርጌ ፡ ደቀው ፡ የምታዩአቸው ፡ እነርሱ ፡ ናቸው ። ሌሎች ፡ በዚህ ፡ ተራራ ፡ ወደ ፡ ላይ ፡ በጣም ፡ እንዳይወጡ ፡ ወደ ፡ ገደሉም ፡ እንዳይቀርቡ ፡ የተግሣጽ ፡ ምልክት ፡ እንዲሆኑ ፡ እስከ ፡ ዛሬ ፡ አልተቀበሩም ፡ አሉ ።

ከዚህም ፡ በኋላ ፡ መጠንቀቅ ፡ ወደ ፡ ተባለ ፡ ወደ ፡ ሌላ ፡ ተራራ ፡ እንዴት ፡ እንደወሰዱአቸው ፡ አየሁ ። ወደ ፡ ሩቅም ፡ ተመልከቱ ፡ አሉአቸው ፤ በተመለከቱም ፡ ጊዜ ፡ አያሌ ፡ ሰዎችን ፡ በመቃብር ፡ መካከል ፡ ወዲያና ፡ ወዲህ ፡ የሚመላለሱትን ፡ የሚያዩ ፡ መሰላቸው ፤ ዕውራንም ፡ እንደሆኑ ፡ አስተዋሉ ። አንዳንድ ፡ ጊዜ ፡ በመቃብሩ ፡ ይሰናከሉና ፡

መውጣት ፡ ያቅታቸው ፡ ነበር ። የዚያን ፡ ጊዜም ፡ ክርስቲያን ፡ ይህ ፡ ምንድር ፡ ነው ? ብሎ ፡ ጠየቀ ።

እረኞችም ፡ ከእነዚህ ፡ ተራራዎች ፡ ጥቂት ፡ ወደ ፡ ታች ፡ ወደ ፡ አንድ ፡ መስክ ፡ የሚወስድ ፡ በዚህ ፡ መንገድ ፡ በስተጣራ ፡ በኩል ፡ አንድ ፡ እርከን ፡ አላያችሁምን ? ብለው ፡ ጠየቁአቸው ፤ እነርሱም ፡ አዎን ፡ አይተናል ፡ አሉ ። እረኞቹም ፡ ከዚህ ፡ እርከን ፡ በቀጥታ ፡ ወደ ፡ ጥርጣሪ ፡ ግንብ ፡ የሚመራ ፡ አንድ ፡ መንገድ ፡ አለ ፤ ግንቡም ፡ የተስፋ ፡ ቆራጭ ፡ ነው ። እነዚህም ፡ በመቃብሮቹ ፡ መካከል ፡ የምታዩአቸው ፡ ሰዎች ፡ እንደ ፡ እናንተ ፡ ወደ ፡ እርከኒቱ ፡ እስኪደርሱ ፡ ድረስ ፡ ወደ ፡ ጽዮን ፡ ይሄዱ ፡ ነበር ። በዚህም ፡ ስፍራ ፡ ያ ፡ የቀናው ፡ መንገድ ፡ ያልተስተካከለ ፡ መንገድ ፡ ስለሆነ ፡ ወደዚያ ፡ መስክ ፡ ገቡ ፤ ከዚያም ፡ በተስፋ ፡ ቆራጭ ፡ ተያዙና ፡ ወደ ፡ ጥርጣሪ ፡ ግንብ ፡ ውስጥ ፡ ተጣሉ ። ከዚያም ፡ ለጥቂት ፡ ጊዜ ፡ በግዞት ፡ ቆዩ ፤ በኋላም ፡ ዓይኖቻቸውን ፡ አፍስሶ ፡ ወደዚያ ፡ መቃብር ፡ ወሰዳቸውና ፡ በእነዚህም ፡ መካከል ፡ እስከ ፡ ዛሬ ፡ ድረስ ፡ እንዲመላለሱ ፡ ተዋቸው ። የመጽሐፍ ፡ ቃልም ፡ ተፈጸመባቸው ፡ “ከማስተዋል ፡ መንገድ ፡ የሚወጣ ፡ ሰው ፡ በሙታን ፡ ጉባኤ ፡ ይቀመጣል ።” (ምሳ ፡ ፳፩ ፡ ፲፯ ።) የዚያን ፡ ጊዜም ፡ ክርስቲያንና ፡ ባለተስፋ ፡ ዕንባቸው ፡ በጉንጫቸው ፡ እየጎረፈ ፡ ተያዩ ፤ ግን ፡ ለእረኞች ፡ አንዳች ፡ አልነገርዋቸውም ።

በኋላም ፡ እረኞቹ ፡ ሸለቆ ፡ ወዳለበት ፡ ወደ ፡ ሌላ ፡ ስፍራ ፡ እንደ ፡ ወሰዱዋቸው ፡ በሕልሚ ፡ አየሁ ። በዚሁ ፡ ሸለቆ ፡ ውስጥ ፡ በአንድ ፡ ወገኑ ፡ አንድ ፡ መዝጊያ ፡ ነበረበት ። ይህንን ፡ መዝጊያ ፡ ከፍተው ፡ መናንያኑን ፡ ወደ ፡ ውስጥ ፡ ተመልከቱ ፡ አልዋቸው ። እንዲሁም ፡ በውስጡ ፡ የነበረውን ፡ ሁሉ ፡ ድቅድቅ ፡ ጨለማ ፡ ጢስም ፡ እንደ ፡ መላበት ፡ አዩ ። ደግሞም ፡ የእሳት ፡ ኃይል ፡ እንደ ፡ ነጐድጓድ ፡ የሰዎችንም ፡ ጨካኝት ፡ የሚሠቀዩና ፡ የሚቀሰፉ ፡ እንደ ፡ ሰሙና ፡ የዲን ፡ ሽታም ፡ እንደ ፡ ሸተታቸው ፡ መሰላቸው ። የዚያን ፡ ጊዜም ፡ ክርስቲያን ፡ ይህ ፡ ምንድር ፡ ነው ? አለ ። እረኞቹም ፡ ይህ ፡ የሲኦል ፡ ሹልክታ ፡ መንገድ ፡ ነው ፡ ግብዞች ፡ የሚሄዱበት ፤ ለምሳሌ ፡ እንደ ፡ ኡሳው ፡ በኩርናቸውን ፡ የሚሸጡ ፡ እንደ ፡ ይሁዳ ፡ ጌታቸውን ፡ የሚሸጡ ፡ እንደ ፡ እስክንድሮስ ፡ ወንጌልን ፡ የሚሰድቡ ፡ እንደ ፡ ሐናንያ ፡ ከሚስቱ ፡ ከሰጸራ ፡ ጋር ፡ የሚዋሹና ፡ የሚያታልሉ ።

ባለተስፋ ። እኛ ፡ አሁን ፡ መናንያን ፡ ሆነን ፡ እንደምንታይ ፡ እነዚህ ፡ ሁሉ ፡ ወደ ፡ ጽዮን ፡ ለመሄድ ፡ ያሰቡ ፡ አልነበሩምን ?

እረኞቹ ። እውነት ፡ ነው ፤ ደግሞ ፡ እስከ ፡ ብዙ ፡ ጊዜ ፡ እውነተኛች ፡ መንገዶች ፡ ይመስሉ ፡ ነበር ።

ባለተስፋ ። በመጨረሻው ፡ በእንዲህ ፡ ያለ ፡ ክፉ ፡ አወዳደቅ ፡ ሳይወድቁ ፡ በመንገዳቸው ፡ እስከየት ፡ ድረሱ ?

እረኞቹ ። ጥቂቶች ፡ እነዚህን ፡ ተራራዎች ፡ አለፉ ፡ ደግሞም ፡ ያልደረሱ ፡ ነበሩ ።

የዚያን ፡ ጊዜ ፡ መናንያን ፡ እርስ ፡ በርሳቸው ፡ ኃይል ፡ እንዲሰጡን ፡ ኃይለኛውን ፡ እጅግ ፡ መለመን ፡ ይገባናል ፤ ብለው ፡ ተነጋገሩ ።

እረኞቹ ። አዎን ፡ ኃይሉን ፡ በሰጣችሁ ፡ ጊዜ ፡ በትጋት ፡ እንድትሄዱበት ፡ ይገባችኋል ።

በዚህ ፡ ጊዜ ፡ መንገዶቹ ፡ ይሄዱ ፡ ዘንድ ፡ ወደዱ ፤ እረኞቹም ፡ አልከለከልዋቸውም ፤ እንዲሁም ፡ ተራራዎቹን ፡ እስኪዘልቁ ፡ ድረስ ፡ በእንድነት ፡ ሄዱ ። የዚያን ፡ ጊዜ ፡ እረኞቹ ፡ እርስ ፡ በርሳቸው ፡ እንደዚህ ፡ ተባባሉ ። እነዚህ ፡ መናንያን ፡ በመነጽራችን ፡ ሊያዩ ፡ ቢችሉ ፡ የሰማ ያዊቱን ፡ ከተማ ፡ በር ፡ እናሳያቸው ። መንገዶቹም ፡ ምክሩን ፡ ከልባቸው ፡ ተቀበሉ ፤ እንዲሁም ፡ እረኞቹ ፡ ጉልህ ፡ ወደሚባል ፡ ከፍ ፡ ወዳለ ፡ ተራራ ፡ ጫፍ ፡ ላይ ፡ ወሰዱአቸው ፤ መነጽሩንም ፡ ያዩበት ፡ ዘንድ ፡ ሰጥዋቸው ።

የዚያን ፡ ጊዜም ፡ ሊያዩ ፡ ሞከሩ ፤ ግን ፡ እረኞቹ ፡ በፊት ፡ ያሳይዋቸውን ፡ ነገር ፡ ከማሰባቸው ፡ የተነሣ ፡ በመነጽሩ ፡ ጸንተው ፡ ሊያዩ ፡ እስከማይችሉ ፡ ድረስ ፡ እጆቻቸው ፡ ተንቀጠቀጡ ፤ ሆኖም ፡ በሩን ፡ የመሰለ ፡ ነገርና ፡ ትንሽ ፡ የቦታውን ፡ ክብር ፡ ያዩ ፡ መሰላቸው ። ከዚህም ፡ በኋላ ፡ የሚከተለውን ፡ መዝሙር ፡ እየዘመሩ ፡ መንገዳቸውን ፡ ቀጠሉ ።

ከሌሎች ፡ ሰዎች ፡ የተሰወረውን ፡

ይገልጣሉ ፡ ለሰው ፡ በጣም ፡ ጠቃሚውን ፡

የተሠወረውንና ፡ ጥልቅ ፡ የሆነውን ፡

ለማየት ፡ ከፈለግህ ፡ ምስጢራዊውን ፡
ወደ ፡ እረኞቹ ፡ ና ፡ ወደ ፡ ቡሩካን ።

አሁንም ፡ ሊለያዩ ፡ ባለቡ ፡ ጊዜ ፡ ከእነርሱ ፡ አንዱ ፡ የመንገዱን ፡
ሁኔታ ፡ ገለጸላቸው ። ሁለተኛውም ፡ ከከንቱ ፡ አወዳሽ ፡ እንዲጠነቀቁ ፡
መከራቸው ። ሦስተኛውም ፡ አስማት ፡ በተደረገበቱ ፡ መሬት ፡ እንዳ
ያድሩ ፡ አስጠነቀቃቸው ። አራተኛውም ፡ ስለ ፡ መንገዳቸው ፡ መረ
ቃቸው ።

ከዚህ ፡ በኋላ ፡ ከሕልሜ ፡ ነቃሁ ።

